
इस संस्करण की भूमिका 


इस छोटी-सी पुस्तक का यह दूसरा संस्करण बहुल दिन बाद निकल रहा 
है। प्रथम संस्करण सन्‌ १६४६ में कलकत्ते से जनवाणी प्रकाशन ने निकाला 
था । इस प्रकाशन के अध्यक्ष चि० हजारीलाल शर्मा के विशेष अनुरोध पर 
ही यह पुस्तक लिखी गई थी ओर प्रकाशतार्थ दी गई थी । इसका वड़ा आदर 
हुआ था और महापण्डित राहुल सांकृत्यायत को आशा बाँध गई थी कि अब 
भारतीय भाषा-विज्ञान का उदय होगा । उन्होंने एक लेख भी इस संबंध में 
लिखकर छपवाया था | उनकी आशा के अनुरूप काम हुआ। इस 'हिन्दी- 
निरुक्‍त' के साथ राहुल जी ने 'राष्ट्र भाषा का प्रथम व्याकरण भी बहुत पसन्द 
किया था और व्याकरण तथा भापा-विज्ञान पर कुछ अधिक लिखने को प्रेरित 
किया । फलतः हिन्दी शब्दानुशासन' तथा भारतीय भाषा विज्ञान का लेखन- 
प्रकाशन हुआ । यह काम इसलिए हो गया कि “काशी नागरी प्रचारिणी सभा' 
ने व्याकरण लिख देने के लिए मुझसे प्रार्थना की और काज्ञी के ही 'चौंखम्भा 
संस्कृत सीरीज' के प्रकाशकों ने भाषा-विज्ञान लिख देने का आग्रह किया । 
दोनों जगह से मुझे पेशगी अच्छी रकमें मिलीं, जो आगे चलकर रायल्टी में धीरे- 
धीरे कट गई । हिन्दी शब्दानुशासना तथा भारतीय भाषा विज्ञान! प्रकाशित 
हो गए । एक पीढ़ी बीत गई । 

लोग उत्सुक थे 'राष्ट्र भाषा का प्रथम व्याकरण तथा 'हिन्दी-निरुक्‍्त' 
देखने के लिए । परन्तु इनका पुनः प्रकाशन न हो सका। इन दोनों पुस्तकों के 
प्रकाशक 'जनवाणी प्रकाशन” ने यह काम बन्द कर दिया। मैंने किसी अन्य 
प्रकाशक से कोई वात न की | लक्ष्मी जी (प्रकाशक) को सरस्वती (लेखक ) 
की सेवा में आना चाहिये; सरस्वती का लक्ष्मी जी के दरबार में हाजिरी देना 
ठीक नहीं । यदि लेखकजन प्रकाशक का द्वार खटखटाएँगे, तो उनकी इच्छा 
का अनुवतेन करेंगे, तो लोक का अनिष्ट होगा । जहाँ सरस्वती का सम्मान 
गिरा कि अन्धकार फैला ! यही वात मन में थी कि कभी किसी प्रकाशक से 


बात नहीं की । आठवें दशक के पूर्वाद्ध में 'मिनाक्षी प्रकाशन के व्यवस्थापक 
दो बार कनखल आए और कुछ देने की प्राथंता की । मैंने उन्हें अपनी अच्छी 
हिन्दी, 'हिन्दी शब्द मीमांसा' तथा राष्ट्र भाषा का प्रथम व्याकरण' प्रकाशनार्थ 
दे दिया | इन तीनों पुस्तकों का प्रकाशन वहाँ से हुआ; परन्तु राष्ट्र भाषा का 
प्रथम व्याकरण का नाम बदल कर हिन्दी व्याकरण के नाम से निकाला । 
अपने असली नाम से निकलता, तो अधिक महत्त्व रखता । 

खैर, अब पिछले दिनों दो वार दिल्‍ली से वाणी प्रकाशन' के व्यवस्थापक 
चि० अशोक्र कुमार कतखल आए और कुछ देने को कहा । मैं कुछ नया लिख 

हीं मकता । उन्हें यह 'हिन्दी-निरुक्त प्रकाशनार्थ दे दिया । ऐतिहासिक महत्त्व 

की चीज है--भारतीय भाषा विज्ञान का बीज है, इसलिए माँग थी। 
माहेश्वरी जी मुझे परिष्कृत विचारों के प्रकाशक जान पड़े । वहाँ से हिन्दी- 
निरुक्‍त' पुन: प्रकाशित हो, यह मुझे अच्छा जान पड़ा। सो, यह छोटी-सी 
पुस्तक आपके हाथ आ गई है | सबके अच्छे दिन आ सकते हैं । 

यह संस्करण ज्यों का त्यों निकल रहा है; न कोई संशोधन, न परिवतेन, 
न परिवद्ध न । विषय का ऐतिहासिक महत्त्व भी है-। 

प्रशप की गा ला. भूमिका 


निरुक्‍त या निर्वचन-शास्त्र उस विद्या का मुल है. जो आज-कल 'भाषा- 
विज्ञान के नाम से प्रसिद्ध है। इस विद्या का उन्म्रष, संसार में सर्वप्रथम, इसी 
देश में. भारतवर्ष में हुआ: पाणिनि से भी पहले ! सहस्रों वर्ष पूर्व महपि 
यासक ने जो निरुक्‍्त लिखा, उसमें उन्होंने अपने से पूर्व के कितने ही सुप्रसिद्ध 
निरुक्‍्तकारों के नामों का तथा उउके सत्ों का उल्लेख किया है ! इसी से इस 
देश में निरुक्‍्त-शास्त्र की प्राचीनता का अनमान कर सकते हैं। उन निरुक्‍ता- 
चार्य्यो ने निवेचन की जो बद्धति तथा विभाग कल्पना निर्धारित कर दी थी, 
आज का भाषा-विज्ञान उसी पर चक्‍कर काट रहा है। फिर भी इस देश के 
अनेक आधुनिक 'आचार्य लोगों ने यह लिख दिया कि भाषा-विज्ञान का उदय 
स्वेप्रथम यूरोप में हुआ ! यही बात आलोचनात्मक साहित्य के लिये भी कहीं 
और लिखी गयी थी, पर जब मैंने, अब से दस-पन्द्रह वर्ष पहले 'माधरी' में 
आलोचना का जन्म और विकास शीर्षक लेख छपाकर उस श्रान्त धारणा का 
निराकरण किया, तब लोगों ने वेंसा लिखना बन्द किया ! 

सारांश यह कि अपनी चीज न जानकर लोग इधर-उधर भटकते फिरते 
हैं । इस पुस्तक में प्राचीन निरुक्‍्त-पद्धति का अवलम्बन करके हिन्दी-निर्वे चन- 
शास्त्र की झलक दी गयी है।आशा है इससे इस विपय की आरम्भिक 
शिक्षा छात्रों को सुगमता से प्राप्त हो जाएगी । इसका निर्णय तो पाठक ही 
करेंगे कि इस प्रयास में लेखक को कहाँ तक सफलता मिली है । 

पहला अध्याय 


१--विषय-प्रवेश 

निरुक्‍त शास्त्र में भाषा के विकास पर विचार किया जाता है। 
जीवित या प्रचलित भाषा में परिवर्तत हुआ करता है। देश, काल तथा 
पात्र के भेद से छब्दों के उच्चारण में अन्तर आया करता है; क्योंकि 
उच्चारण-यंत्रों की भिन्‍नरूपता शब्दों की स्वरूप-भिन्‍नता में कारण 
है । हम लोग जिस सिक्‍के को पेसा' कहते हैं, उसी को पंजाव में पहा' 
कहते हैं | स्पष्ट है कि पुसा से 'पेहा' भिन्‍न छब्द नहीं है; फिर भी 
भिन्‍न है; स्वरूप-भेद है। अंग्रेजों के देश (इंगलेंड) में जो प्रतिप्ठा- 
सूचक शब्द (सर) है, वह हमारे श्री दब्द का ही घिसा-घिसाया 
रूपान्तर हो, तो क्या अचरज की बात है ? वैसे 'सर' हमारे यहाँ भी 
बहुत पहले से है, जो पंचों में सरपंच से स्पप्ट है । वही 'सर' जर्मनी 
में जाकर 'हर' हो गया ! हमारे देश का 'सप्त' ईरान में 'हप्त' हो जाता 
है और हमारा सम वहाँ 'हम' बन जाता है। एक ही देश में, और 
एक ही काल में भी, एक हो भाषा के एक छाब्द में अनेकरूपता हम 
देख सकते हैं | संसक्रत का 'दश' हिन्दी में दस' वन गया और यही 
दस” फिर दहाई' तथा “दहले' में अपने 'स' को ह' बनाये हुए है। 
काल-भेद से भी भाषा में इसी तरह परिवर्तन होता हैं। जिस शब्द को 
हम पहले 'पृष्ठ' बोलते थे, उसे हिन्दी में आज “पीठ बोलते हैं । देश, 
काल तथा अन्य ऐसे हो कारणों से शब्द में जो परिवर्तन होता है, अर्थ 
में जो विकास होता है, उसी के विचार को 'निरुक्‍त' कहते हैं। पात्र- 
भेद से जो शब्द-भेद होता है, उस पर यहाँ विचार नहीं होता । छोटा 
बच्चा सब' को छब' कहता है और 'रोटी' को 'लोती' कहता है; पर 
यह शब्द-भेद भाषा का विकास' नहीं कहला सकता और इसीलिए 
निरुक्‍त में इस श्रेणी के शब्दों पर विचार नहीं किया जाता । कारण, 

वह उच्चारण-भेद स्थायी नहीं है। दो वर्ष बाद वही बच्चा उन्हीं 
गब्दों को सब तथा 'रोटी' के रूप में बोलने लगता है। हाँ, यह 
अवध्य सोचा जा सकता है कि वच्चा स॑ को छ तथा 'र' को 'ल' 
क्यों बोलता है। उसके उच्चारण-यंत्र में क्या कमी-क्रमजो री है । सो, 
यह विषय निरुक्‍त से अलग पड़ कर अन्य विपय बनाता है। संक्षेप 

यह कि देश, काल या प्रयोग-भेद से शब्दों के रूप में या अर्थ में जो 
विक्रास होता है, वही निरुकक्‍त शास्त्र का अभिधेय है। 

बब्द का परिवर्तन मुख्यतः चार तरह से हो सकता है--१-वर्ण 
का आगम, २--वर्ण का विपर्यय या व्यत्यय, ३--वर्ण का विकार, 
४-वर्ण का नाश या लोप । 

अर्थ-विस्तार तो अनन्त है। उसकी श्रेणियाँ नहीं बनायी जा 
सकती । इसलिए, अर्थ-विक्रास के वेसे भेद नहीं किये गये | सो, चार 
तरह का दब्द-परिवर्तेत और पाँचवाँ अर्थ-परिवर्तन निरुक्‍त शास्त्र में 
विचारणीय है। इसी को पूर्वाचा्य्यों ने संक्षेप में कह दिया है--- 

वर्णागमों वर्ण विपर्य्ययश्च, , 
दो चाउपरो वर्णविकारताणों । 
धातोस्तदर्थातिशयेन योग: , 
तदुच्यते पञुचविध निरुक्‍्त म । 

'धातोस्तदर्थातिशयेव योग:--धातु का अर्थातिशय (अर्थ-विशेष) 
से योग। यहां धातु का ही उल्लेख है, जो लक्षणा से हमें शब्दमात्र 
पर समझना चाहिए। धातु ही नहीं, संज्ञा-विशेषण आदि के अर्थों में 
भी अतिथय का आधान होता है। संस्कृत में तो लक्षणा की भी जरूरत 
नहीं; क्योंकि वहाँ तो प्रत्येक शब्द को 'धधातुज' मानते हैं । यास्क यही 
मान कर चले हैं। तब “धातु कहने से शब्दमात्र का ग्रहण हो ही 
गया । 

आगे के अध्यायों में यही सब विस्तार से कहा जायगा। उपक्तम 
में इतना समझ लीजिए कि (वर्ण के दो भद हैं--स्वर तथा व्यंजन । 
कभी वर्ण का आगम हो जाता है, न जाने कहाँ से कोई अक्षर आकर 
कद पड़ता है और जम जाता है। “'कर्म' की स्थिति है 'कर्‌म'। 
अरथत्‌ 'र्‌ में कोई स्वर नहीं है। परन्तु काल-कम से एक अ' बीच 
में आ कूदा और 'र्‌ को सहारा देकर बैठ गया। 'र्‌ आगे के आ' में 
मिलकर 'र हो गया और 'करम' बन गया। यों स्व॒रागम हुआ । 


हिन्दी-निम्बत : ११ 


इसी तरह (हम्यँ का 'हर॒म' बन गया । 'य॑ का लोप और 'र्‌ के आगे 
'अ' का आगम--'हरम --राज-महल । व्यंजन का आगमस सस्वर भी 
होता है और अकेले भी । बताना से 'बतलाना वन गया। वीच में 
ला आ गया। इसी तरह 'कहलाना' भी है। 'कहना' की प्रेरणा 
'कहाना' है।एक ला और आ धमका--कहलाना । यही सब 
वर्णागम है । 

स्वर या व्यञ्जन वर्णो के इधर-उच्चर होने को, स्थान परिवतेन 
को वर्ण-विपय्येय या धर्ण-व्यत्यय' कहते हैं। संस्कृत में 'हिस से 
सिंह वन गया । 'स्‌ इधर और उद्चर | स्वर जहाँ के त 
रहे । 'सिहों वर्ण-विपच्ययाद । सोचने से पता लगता है कि संस्कृत के 
नख' आदि शब्द भी वर्ण-विपस्यंय से ही बने हैं; यद्यपि इधर किसी 
ने ध्यान नहीं दिया। 'खन्‌ धातु खोदने' अर्थ में है। जिससे खोौदें, 
खनन करें, यह खन। जानवर नाखूनों से ही मिद्ठी खोदते हैं । 
मनुप्य ने खोदना तो छोड़ दिया है, पर खरचता तो है ही । ये खन' 
प्रकृति ने अंगुलियों के अग्र भाग में जड़ दिये हैं, जो आगे चलकर--- 
वर्ण-व्यत्यय से--'नख' हो गये । 

एक वर्ण की जगह दसरा वर्ण आ जाय; या एक वर्ण दूसरे वर्ण के 
रूप में परिणत हो जाय, परिवर्तित हो जाय, तो उसे वर्ण-विकार 

ह्ते हैं। पैसा को पेहा' हो गया, तो हम कहेंगे, वर्ण-विकार हआ | 
स' का हू हो गया। काक' का 'कार्गा वन गया, तो वर्ण-विक्षार' * 
आ। 

वर्ण का नाश या लोप तो स्पष्ट ही है--किसी “झब्द से किसी 
अक्षर (स्वर या व्यञ्जन) का एकदम लुप्त हो जानता। संस्कृत स्नेह 
का स्‌ उड़ गया और अवधी तथा ब्रजभापा में नेह रह गया। पूर्वी 
हिन्दी के हमार का हू उड़ गया, वंगाल पहुँचते-पहँचते, और 'ह 
के वियोग से तदाधार अ' ने लम्वी साँस खींची--'अ' से आ' हो 
गया। हमार का दन गया-- आमार' । यही सब दब्द-विकास का 
विषय है । 

अर्थ में फेर-फार हो जाने को अर्थ-विकास कहते हैं। उदाहरण के 
लिए संस्कृत की 'पच्‌ धातु का हमारे यहाँ-- (हिन्दी में )--अर्थ-विशेष 
में प्रयोग हुआ | हिन्दी में कोई भी धातु व्यंजनान्त नहीं है, सब सस्वर 
हैं। संस्कृत की 'पच्‌' हमारे यहाँ पच' हो गयी और अर्थ भी कुछ 

और हो गया। जठराम्नि द्वारा जीर्य्यमाणता में 'पचने” का प्रयोग 
होता है--'जो जल्दी पच जाय, सो खाओ ।” साधारण आग के द्वारा 
पकाने के अर्थ में यहाँ शब्दान्तर चलता है--'पकाना ।' 'पकाना' का 
कर्मकतृ रूप है 'पकना । यानी हिन्दी ने प्‌” के मलार्थ में 'पका' 
धातु रखी--चः को 'क' बनाया और आ' अन्त में लगाया। यों 
पका मूल धातु हुई, जिसका कर्म-कत्‌ रूप 'पक' हुआ। 'राम दाल 
पकाता है! और दाल पक रही है ।' 'पकाना' प्रेरणार्थक रूप नहीं है, 
जैसा कि अनेक वेय्याकरणों ने समझ रखा है। पकाना' हिन्दी की 
मूल धातु, जिसकी भ्रेरणा 'पकवाना' जौर जिसका “कर्म-क्त्‌” रूप 
'पकना । पर ये सब व्याकरण की बातें हैं। हमें निरुक्‍्त शास्त्र से 
सम्बद्ध चर्चा करनी है। 

कहने का तात्पर्य यह है कि देश-काल आदि के भेद से जैसे शब्दों 
के रूप में विकास होता है, उसी तरह उनके अथों में भी । आगे के 
अध्यायों में शब्द-विकास के उपर्यक्त चारों भेद और पाँचवाँ अर्थ- 
विकास विस्तार से समझाया जायेगा । इसलिए यहाँ इतना पर्याप्त है । 


दूसरा अध्याय 


२--वर्णागम 

अब हम निरुक्‍्त का वियय बव्योरेवार रखेंगे, जिसमें पहले वर्णागम' 
को हो ले रहे हैं। आगम (आमदनी) पहले, फिर और कुछ देखा 
जाता है। कदाचित्‌ इसीलिए, आगम! को माद्ललिक समझ कर 
निरुक्‍ताचार्यो ने इसे ज्षीपस्थान दिया है । उच्चारण-सौकर्य, माधुय्ये- 
सम्पादन आदि के लिए किसी दब्द में कोई वर्ण वाहर से आ मिलता है; 
यही 'वर्णागम' है | वर्णागम, वर्ण-लोप आदि पर विचार करने से पहले 
हम यदि एक वार वर्ण-स्थिति पर विचार कर लें, तो अच्छा होगा। 
कारण, वर्णों की जो श्रेणियाँ, स्थान-प्रयत्न आदि के साम्य से, निर्धारित 
की गयी हैं, उनका विशेष महत्त्व है। सम्पूर्ण भाषा-सुप्टि में वर्ण-व्यवस्था 
का विशेष महत्त्व है। इस देश में हो वर्ण-व्यवस्था देखने में आती है। 
इतर देशों में यह वात नहीं | अ' के बाद 'ब' आ जाना क्‍या अर्थ रखता 
है ? एक स्वर और दूसरा व्यंजन : जंसे एक रथ में एक ओर घोड़ा 
और दूसरी ओर बड़ा गधा (खच्चर) जोत दिया गया हो; या बेल 
और भेंसा ! हमारे यहाँ ऐसा नहीं है। स्व॒र अलग, व्यंजन अलग । 
फिर स्वरों तथा व्यंजनों में भी अवान्तर स्थिति-विशेष । ये सब मिल 
कर भाषा का सृजन करते हैं । 


३-वरप या अक्षर 

वर्ण अक्षर को कहते हैं । अक्षर शब्द का वह अंश, जिसके टुकड़े 
न हो सकें। 'कपड़ा' एक पद है, जिसे 'हिन्दी-व्याकरणों में लोगों ने 
शब्द' कहा हैं। इस पद के मोटे रूप से तीन टुकड़े किये जा सकते 
हैं--क, प, ड़ा; सूक्ष्म दृष्टि से विचार करने पर छह टुकड़े हो जाते 
हैं-क्‌ अपू अड् आ | परन्तु कू, प् तथा ड़ का उच्चारण हम नहीं 
कर सकते, जव तक उनमें अ, आ, या इ, ई आदि कोई स्वर न लगा 

ले | अ, आ का उच्चारण स्वतन्त्र रूप से भी कर सकते हैं। इसीलिए 
ये स्वर कहलाते हैं। क, ख, गू आदि व्यंजन हैं, जिनके साथ साधारणतः 
अ' लगा रहता है, उच्चारणाथ । 


४--स्वरों के दो भेद 
स्वरों के दो भेद हैं--(१) मूल स्वर और (२) संयुक्त स्वर । 
अ, इ, उ, ऋ (और संस्कत में लू भी) मूल स्वर हैं। ए, ओ, ऐ, औ 
ये चार संग्रक्‍्त स्वर हैं। अ और 'इ मिलकर (ए' बनता है और 
',, 'उ मिलकर ओ। इसी तरह ऐ और ओ भी । परन्तु इन संयुक्त 
स्व॒रों की भी सत्ता अलग मान ली गयी, दो-दो का 'फेडरेशन' एक 
इकाई। तब हिन्दी में आठ स्वर हुए, चार मूल स्वर और चार संयुक्त । 


प--व्यंजन भी मूल तथा संयुक्त 

स्वरों की तरह वर्गीय व्यंजन (क से म॒ तक अक्षर) भी मूल' 
और संग्ुक्त' इन दो श्रेणियों में वाँटे जा सकते हैं। वर्गों के प्रथम 
तथा तृतीय अक्षर मूल व्यंजन हैं; कदाचित्‌ पंचम भी | परन्तु वर्गीय 
द्वितीय तथा चतुर्थ अक्षर संयुक्त हैं। कारण, क के साथ ह मिलने से 
ख' है, और गृ के साथ उसे रखने से 'घ बन जाता है। संस्कत- 
व्याकरण में अनेक जगह गू और ह को मिलाकर 'घ' तथा द आर 
'हु को मिलाकर “'ध' बनने-बनाने का उल्लेख है । यदि वहाँ से (घ, ध, 
आदि से ) ह को अलग कर लिया जाता हूँ, तो सन्धि-विच्छेद कर दिया 
जाता है, तो फिर वही ग और द्‌ शेष रह जाता है। सो, वर्गीय अक्षरों 
के द्वितीय तथा चतुथ संयुक्त व्यंजन स्पष्ट हैं। विचार से देखा जाय, 
तो वर्गीय पंचमाक्षर भो 'संयुकत' हो हैं। तभी तो वे 'द्विस्थानीय' 
कहलाते हैं। परन्तु द्वितीय-चतुर्थ अक्षरों की संयुक्तता तो बहुत प्रत्यक्ष 
हैं । आगे निरुक्‍त में यह चीज पग-प पर सामने आयेगी; इसोलिए 
इतना लिखा गया । 


६--अन्त:स्थ और ऊष्स 


य, र, ल, व ये चार अक्षर 'अन्तःस्थ कहलाते हैं। जिन्हें (विसर्ग- 
लोप से) 'अन्तस्थ' भी कहते हैं। ये बीच में आते-जाते रहते हैं न ! 
'पठति की प्रेरणा हुई, तो बीच में 'य' आ गया--'पाठयति ' । हिन्दी 


में सोता है का प्ररणार्थक स्थिति-- सुलाता है । 'ल' ब्न्तःस्थित है। 
'माँगता हैं की प्रेरणा में मँगवाता हैं । व बीच में विराजमान है। 
र भी बीच में कदता है, आगे देखेंगे ही । एक वात और है इनका ताम 
'अन्त:स्थ होने के कारण। ये (य, व, र तथा ल) व्यंजन तो हें; पर 
इ, उ, ऋ से (तथा संस्कृत में लु से भी) बहुत मेल रखते हैं । इ, उ, 
क्र और लू का प्रतिनिधित्व वरावर य, व, र तथा ल किया करते है 
और इन के स्थान को वे स्व॒र भी लिया करते ह। यह चीज संस्कृत 
में भी है और हिन्दी में भी। जाइ--जाय, होइ--होय आदि में आगे 
आप देखे ही । सा, व्यंजन हाने पर भी स्वरों से मेल इनके 'अन्तःस्थ 
नाम में कारण हो सकता है । 

दे, स, प और हये चार अक्षर 'ऊप्म' कहलाते हैं। 'ऊप्म' ये 
वस्तुतः है, बड़ी गरमाहुट इनमें है । गरमा कर बड़े जोर से बोलते हैं| 
'हु तो सभो महाप्राणों का प्राण है। वर्गों के प्रथम तथा ततीय अक्षर 
बचारे अल्पप्राण हैं। बड़े क्रोमल, धीमी आवाज ! अल्पप्राण में जोर 
कहाँ ? जोर की आवाज कहाँ ? परन्तु जब इन अल्पप्राणों को महाप्राण 

का सहारा मन जाता है, तत्र थे विकराल रूप धारण कर लेते हैं:जैसे 
गुरु गाविदासिह् का सहारान पाकर पंजाब के वे निरीह क्सिन मजदर 
सिह वन गये थ। साधारण चिब्याँ वाज वन गयीथी । तभी तो गरु 
ने कहा थधा-चिद्नियों को वाज वनाऊँ, तो गृह गोविन्द सिद्ध कहाऊँ | 
इसी तरह हु कहता हे--में अत्पप्रा्णों को भी महाप्राण बना देता 
'ब और द' में कोई जार है ? 'दर ब-दर भटकते हैं।' कहाँ जोर है ? 
मरी हुई आवाज | परन्तु इसी द और व को जब 'ह' का सहारा मिल 
जाता है, तव इनमें महाग्राणता आ जाती है; ये गरजने लगते हैं--- 

नाथ भूधराकार सरदीरा 
आवत कृम्भकरन रन-धीरा | 

'भूधराकार' से ऐसा लगता है, जैसे ववंडर आ रहा हो । इसकी 
जगह पर्वताकार' कर दिया जाता, तो क्‍या यह वात रहती ? इसीलिए 
वीर-रोद आदि रसों में मह्मप्राण वर्णों के अधिक रखने का विधान है 
और करुण-छूंगार आदि कोमल रसों में इनकी अधिकता दाोषावह 
बतलायी गयी है। संयकत' मोर्चा जोर-दार हो जाता र 
जाता है। संयुक्त अक्षर कर्ण-कटु हो जाते हैं। वर्गो के द्वितीय-चतर्थ 
अक्षर संयुक्त ही हैं, पर वे ऐसे घुल-मिलर गये हैं कि वहाँ अनेकता या 


हर 
नया 

संयुक्तता सातारणत: लक्षित ही नहीं होती । 
७-- हू को महिमा 

भाषा-विज्ञान में हू अक्षर अत्यन्त महत्त्वपर्ण है। चाहे जिस 
'अल्पप्राण' को यह 'महाप्राण” बना देता है। 'ऊष्म' वर्णो का यह 
सिरताज है। हिन्दी में श्‌ तथा ष्‌ प्राय: 'स्‌ के रूप में बदल जाते हैं 
और इस 'स' का स्थान प्राय: “है लिया करता है। भाषा-विज्ञान में 
वर्णों के जो खेल आप देखेंगे, उनमें से आधे (खेल) इस एक महाप्राण 
के हैं और आधे में शेष सब स्वर-व्यंजन कदते हैं। एक हु ही ऐसा 
अक्षर है, जिसे पाणिनि-व्याकरण की मूल चतुदंश-सूत्री में दो जगह 
स्थान मिला है। वहाँ अन्तःस्य अक्षरों के वीच में भी यह जमा बैठा 
है, यद्यपि अन्तःस्थ है नहीं और ऊष्मा वर्णों में तो इसकी अविचलित 
स्थिति है ही । आगे वर्गों का आगम, विकार, विपय्यंय, नाश आदि 
जो कुछ भी आप देखेंगे, इस हू की सर्वेत्र सत्ता सर्वोपरि पायेंगे । सब 
से अधिक काम हु का है, विशेषतः हिन्दी में । 

बस, वर्णों के सम्बन्ध में इतना ही संक्षेप से कहना था । आवश्यक 
था | अब आगे 'वर्णागम' देखिये । * 


८--वर्णागम पर विचार 

पहले कहा जो चुका है कि उच्चारण-सोकय्य आदि के लिए पदों 
या शब्दों में वर्णागम हुआ करता है। हिन्दी में स्व॒रागम अधिक 
देखने में आता है; व्यंजतागम कम । एक विशेष बात यह है कि स्वरा- 
गम प्राय: मध्य में होता है । 

हिन्दी की प्रवी 'वोलो में 'हियाँ और हुआँ शब्द प्रचलित हैं । 
कुछ पर्चिम में चलकर व्यंजनाश्रय (स्वरों) का लोप हो गया और 
शब्द बन गये- हाँ, ह्वाँ । उद्‌-साहित्य में, उदू की शायरी में 
झह्याँ का प्रयोग प्राय: देखने को मिलता है, जो यहाँ का पूर्वे-रूप 
हैं। कभी-कभी ह का लोप॑ कर के 'याँ' रूप भी चलता देखा गया है। 
याती उदूं में यहाँ के साथ-साथ द्याँ भी चलता है ; पर पद्य में 
ही। वही 'ह्याँ कुछ और पदिचम में (मेरठी प्रदेश या कुरु-जनपद में) 
आ्याँ सी बन जाता है और “हाँ बन जाता हैं--ह्ाँ सी! । अर्थात्‌ 

ह्याँ तथा हाँ में 'ती' का आगम हो गया । परन्तु जब इस (मेरठी) 

वोली' को साहित्यिक भापा का रूप दिया गया, तो 'सी' को उड़ा 
दिया गया और “यू के अन्त में अ का आगम हो गया । इसी तरह 
हाँ सी के सी का लोप और (व्‌ के अन्त में अ' का आगम । तब 
वर्ण-व्यत्यय से सुन्दर सुडौल शब्द वन गये-- यहाँ, वहाँ । 

ऐसा जान पड़ता है कि कुरु-जनपद एक-स्वर' शब्द को पसन्द 
नहीं करता है । इसोलिए हिन्दी की सभी बोलियों में प्रसिद्ध शब्द हें 
को भी वह है गा, 'हेँ गी',, हैं गे। इस तरह भा के आगम के साथ 
ग्रहण करता है । परन्तु साहित्यिक भाषा के रूप में गृहीत होते समय 
यह गा-गी' का झमेला फिर उड़ जाता हैं और वही 'है' रह जाता ' 
है । 

संस्कृत में दोला' शब्द झूल के अर्थ में सर्व-प्रसिद्ध है। इसके 
सादश्य से उस सवारों में भी हिन्दी ने इसका प्रयोग किया, जो दो 
आदमियों के कन्धे पर झूलती हुई चलती है । परन्तु इस विशिष्ट अर्थ में 
प्रयोग करने से पहले कुछ रूप-परिवर्तत भी हुआ। <द' को 'ड' हो गया, 
'डोला' । और उसीका स्त्री-लिंग डोली दब्द बना । फिर, एक विशेष 
प्रकार का झूला चला, ' पर्य्य ड्रिका (खंटोला) आदि को आरामदार 
बनाकर और सजाकर झूले का रूप दिया गया, जिसमें विलासीजन 
झूलने लगे और यही विशिष्ट झूला (वृन्दावन आदि में) श्रोकृष्ण-प्र ति- 
माओं को झुलाने के लिए प्रयुक्त होने लगा। 'दोला' का विकसित रूप 
(डोला और डोली ) उस अर्थ में गृहीत हो चुका था और साधारण 
झूले (दोला) से इसमें अत्यधिक विशेषता थी। 'दोला' या झूला' 
शब्द इस अथ्थ को दे नहीं सकते थे | इसलिए हिन्दी ने एक और शब्द 
गढ़ा । 'डोला' के आदि में (है का आगम हुआ; वन गया -'हिडोला | 
(हिडोला शब्द से अब जो अर्थ निकला, वह साधारण झूला' या 'दोला' 
से नहीं निकलता । व॒न्दावन के '(हिंडोला उत्सव” को बहुत दिन तक 
संस्कृत में दोलोत्सव' ही कहते रहे और अब भी कहते हैं । परन्तु किसी- 
किसी को कमी का अनुभव हुआ ! ऐसा लगा कि 'हिडोला' में जो- बात 
हे,वह 'दोलोत्सव' के 'दोला में है ही नहीं । इसलिए इस प्राकृत शब्द 
(हिडोला) का पुनः संस्कृतीकरण किसी-किसी ने किया और 'हिन्दो- 
लम्‌ शब्द चलाया | इस तरह 'उलटे बाँस बरेली को जाते कुछ अट- 
पटे लगते हैं; पर गये | यदि ऐसा कोई न माने और कसम खाकर कहे 
कि 'हिन्दोल' दब्द संस्कृत में प्राना है और उसी से हिन्दी में 'हिडोला' 

बना है, तो भी वर्णागम तो है ही। दोला' शब्द के आदि में हि को 
आगम ; अनुस्वार का पर-सवर्ण (न) और अन्त के आ' को हृस्व 
तथा नपुंसक लिंग | तब 'दोल' का वना 'हिन्दोल' और उस से हिन्दी 
का 'हिडोला' । हिं' का आगम स्पष्ट हैं। संस्कृत में दोला' और 
हिन्दोल' इन दो पथक शब्दों की सप्टि सम्भव नहीं हैं । एक ही शब्द 
को अनेकधा विक्रास अधिक युक्तिसंगत है । कारण, स्वरूप तथा अर्थे 
की एकता स्पष्ट हैं; भले ही कुछ विज्येषत्ता आती जाय । अर्थ की 
विज्वेपता ही तो एक चीज हैं । 
रे सम्बाधन में भी, आदि में, 'ए का आगम देखा जाता है ब्रज- 
भाषा में ; पर कोमलता लाने के लिए--एरे पाप मेरे । इसी तरह 
पूरवी वोली में रें के पूर्व 'ओ का आगम हो जाता है--ओरे' | यह 
भो कह सकते हैं कि '(ए' तथा 'रे' और ओ' तथा 'रे' का सहप्रयोग 
हो, दो-दो सम्बोधन-शब्दों को एक साथ बोलना कोई अचरज की 
वात नहीं--जब कि बाग-बगीचा' और 'काला-स्पाह' आदि एकार्थक 
शब्दों का सहप्रयोग है । 
हमारा 'एक' पंजाब में 'इक' होकर ह' का आग्रम कर लेता 

-5हिक॥ इसी तरह हमारा और वहाँ ओर' के रूप में हस्व 
होकर महाप्राण ह्‌ का आगम करके वैसी ककंशता सम्पादित 
करता है--होर। कोमल वँगला भाषा हमार के ह' को हटा 
देती है; वहाँ पंजाब की मर्दानी भाषा के 'इक' तथा ओर' में 'ह 
का आगम कर लेती है। मानों भाषा की कोमलता-कठोरता का 
सम्पादन-कार्य हू के ही जिम्मे आ गया हो | 

. , पद के अन्त में भी व्यंजन का आगम होता है। संस्कृत के 'मध 
शब्द में 'र का आगम होकर हो “मंथुर' बना है। हिन्दी का 'सुथरा 
शब्द भी 'र के अन्यागम से ही बना है, जो आगे स्पप्ट होगा । “वत्स 
से 'बच्छः बनकर अन्त में “र का आगम हुआ और उस ('र)) में 
हिन्दी की पुं-व्यंजक (॥) विभक्ति लगकर तथा बीच के 'च” का लोप 
होकर, 'वछरा बना, जो मेरठी बोली ने 'वछड़ा' बनाकर ग्रहण किया । 
र' की अपेक्षा ड कठोर है और कठोर पंजाबी भाषा के पडोस में 
हिन्दी की 'मेरठी बोली है। यहाँ तो 'वहन' भी 'भैण' बन जाती है। 
न का कामलता यहाँ ण को कठोरता में वदल जाती है; जब कि 
ब्रज तथा अवध आदि की बोलियों में 'कारण', 'रण', भूषण” आदि के 

'ण को “न में परिवर्तित कर के 'कारन', 'रना तथा 'भूषन' (या 
“भूखन ) जैसे कोमल-मधु र शब्द वना लेने की प्रवृत्ति है । 

संस्कृत के बहु संख्या-वाचक शब्द के अन्त में 'त' का आगम 
करके हिन्दी ने 'बहुत' बना लिया । मध्य में व्यंजनागम तो बतलाना' 
(बताना) आदि में प्रसिद्ध ही है । 

इस तरह व्यंजन का आगम पद के आदि में, मध्य में तथा अन्त 
में हुआ करता है। परन्तु स्वर का आगम प्रायः मध्य में ही होता है । 
अन्त में स्व॒रागम तो संस्कृत की व्यंजनान्त धातुओं में हिन्दी ने किया 
ही है-पच्‌ का पच (अर्थ-विकास के साथ) और 'पढ' का पढ़ 
(वर्ण-विक्रार के साथ ) । परन्तु साधारणतः संज्ञा और विश्ेषवण आदि 
में हिन्दी ने मध्य में स्व॒रागम स्वीकार किया है। संस्क्ृत का कर्म (क 
र॒म) हिन्दी में करम' (क र्‌ अम) वन जाता है और “धर्म” बन 
जाता है धरम । 'करम-धरम सव छुटि गे!। साहित्य में 'कर्म-धर्म' 
भी चलता है; प्रसंग-विद्येय में 'करम-धरम' भी । इसी तरह दूसरे देश 
के शब्द शर्म (लज्जा्थंकु) हिन्दी में शरम' और 'नर्म' 'नरम' बन 
जाते हैं। संस्कृत के विलासक्रीडार्थक 'नमा तथा कल्याणार्थक 'शर्म' 
शब्द का हिन्दी में वसा विकास या रूप-परिवर्तन नहीं हुआ | कारण, 
ये शब्द जन-प्रचलित नहीं और दूसरा कारण यह कि लज्जार्थक 'शरम' 
और विलल्नार्थक या कोमलार्थकर 'नरम' शब्द जब सामने हैं, तो इसी 
रूप के शरम' और 'नरम' शब्द अर्थान्तर में चलाकर हिन्दी ने भ्रम 
या सन्देह पेदा करना उचित नहीं समझा । इसलिए संस्कृत के 'शर्म' 
तथा नरम शब्द ज्यों के त्यों रहे । 

जब किसी शब्द में रु के आगे थ्‌' व्यंजन (संयुक्त होकर) एक 
स्वर में रहता है; तब विशेष परिवर्तन होता है। र्‌ के आगे स्वर का 
आगम हो जाता है और यू का 'ज्‌ हो जाता है । यू और ज्‌ का एक ही 
(तालु) स्थान है, अतः ये एक दूसरे का प्रतिनिधित्व करते रहते हैं; 
प्राय: यू के स्थान पर 'ज्‌ हो जाया करता है। यह बात संस्कृत में 
भी है; और, हिन्दी में तो बहुत ज्यादा | इसीलिए 'चैय्य' का धीरज' 
ओर कार्य' का कारज हो जाता है। कर्म' का 'काम' भी हो होता 
है; यद्यपि 'करम सामने है। 'करम' तथा 'काम' में किचित्‌ अर्थ-भेद 
स्पष्ट है। "कर्म का 'काम' जैसा प्रसिद्ध है, वेसा धर्म! का 'घाम' 
नहीं । सूर्य-प्रहण के समय भंगी लोग 'धरम करो, भई धरम करो' 

ही चिल्लाते हैं; 'धाम करो, भई धाम करो' नहीं। क्यों ? इसलिए कि 
'धाम' शब्द हिन्दी में एक दूसरे अर्थ में प्रसिद्ध है। हाँ, कर्म से 
निप्पन्न काम' के साथ-साथ धर्म' का 'धाम' भी आ जाता है--कुछ 
काम-धाम तो है नहीं ।' स्पप्ट ही यहाँ 'धाम' शब्द 'वर्म' का विकसित 
हूय है। कर्तव्य कर्म को ही 'धर्म' कहते हैं, जिसका यह 'धाम' है। 
क्राम' के साथ मतलब निकल गया; परन्तु केवल धाम शब्द का 
प्रयोग इस अर्थ में नहीं होता ; जिससे भ्रम-सन्देह न रहे । संस्कृत का 
वह ॒कामतार्थक 'काम' शब्द साधारण जनता में प्रचलित न होगा; 
इसीलिए 'कर्म' का काम' वन गया । धाम तो स्वर्ग-धाम, “चारो 
धाम आदि में प्रसिद्ध रहा ही है। इसीलिए “धर्म का 'धार्म' अकेले 
प्रयुक्त नहीं होता । 


& -वर्णागम समझने में भुल 

वर्णागम समझने में बड़े-बड़े लोग भी भुल्न-भुलैयों में पड़ जाते 
हैं। अनेक भाषा-विज्ञानी आचार्य इस श्रम में पड़ गये हैं कि है क्रिया 
में अ' का आगम होकर “अहै' बना है ! यह उल्टी गंगा' है। वस्तुतः 
'अहै' मूल रूप है, जिसके 'आ' का लोप होकर है' की निष्पत्ति हुई 
है ! यह वात आगे 'लोप-प्रकरण' में स्पप्टतर कर दी जायगी । 

डा० वाबूराम सक्सेना जेसे हिन्दी के विद्वानों ने भी वर्णागम 
समझने में कहीं-कहीं वड़ी गलती की है और अपनी वह (गलत समझी 
हुई) वात 'भाषा-विज्ञान' में उसी तरह निरूपति करके दूसरों को 
समझाने की चेप्टा को है ! वाजारू हिन्दो' का एक श्रप्ट प्रयोग है, 
विशृपणों में भी तद्वान्‌ अर्थ का वाला' शब्द जोड़ना; जैसे-- बड़ा- 
वाला वढ़ियावाली' छोटावाला' इत्यादि | अंग्रेजी राज्य में भारत 
के अंग्रेज अफसर हिन्दी की अवज्ञा जानवृझ्कर करते थे और बहुत से 
इसकी उपेक्षा करके कुछ समझते ही न थे ! वे हो (अंग्रेजी अफसर) 
जाने-अनजाने किसी भी तरह वैसे ('वड़ावाला' आदि) गलत-सलत 
प्रयोग करने लगे; 'गाड़ीवाला' 'ठाँगेवाला' आदि के वजन पर । उनकी 
देखा-देखी (उनके जमूरे) 'वाबू' लोग भी साहवी छाँटते हुए उसी तरह 
बोलने लगे, जिनसे वेरों-चपरासियों ने और उनसे फिर बाजार के 
दूकानदारों ने बोलने की वैसी “शिक्षा” ग्रहण की ! इस तरह अज्ञान- 
विजू म्थित 'वाला' का जोड़ना भाषा का स्वाभाविक विकास नहीं कहा 

जा सकता ! यह वर्णागम नहीं, वर्ण-श्रप्टता या वर्णसांकय्य है। भाषा 
का विकास जनता में होता है । साहव के बोलने से 'छोटावाला दव्द 
शुद्ध या विकसित न हो जायेगा । जब विहार जैसे महाकवि के कामा- 
थक समर' शब्द को हम गलत कहते हैं; क्योंकि वह जन-मृहीत नहीं 
है, तब ये विदेशी और हिन्दी-द्यों साहव लोग तो गिनती ही में: क्या 
हैं कि इनके छोटावाला' को हम साध मानकर भाया-विज्ञान में उसको 
पृष्टि करें ! 

उपयू कत 'वाला' छब्द संस्कृत के 'मतुप' (मत्‌) प्रत्यय से बना हैं, 
जिसका रूप शब्द-विशेप में वान्‌' होता हैं-धनवान्‌, वलवानू आदि। 
इस “वान्‌' के अन्त में 'अ' का आगम करके हो गाड़ीवान' आदि हैं 
और इसी के इस न को 'ल' कर के और हिन्दी की पूं-व्यजक आ 
() विभकति जोइकर सत्जीबाला 'कंटेवाली आदि प्रयोग हैं। न 
का ल' हो जाना बहत प्रश्चिद्ध है (विना-विला आदि): जो वर्ण- 
विकार प्रकरण में बतलाया जायेगा। यह इतना प्रासंगिक हुआ । 

संक्षेप यह कि भाषा में वर्णागम समझने में मोटी-मोटी गलतियाँ 
हो जाती हैं ! कोई सुक्ष्म गलती हो, तब तो कोई वात भी हू । खर 
यहाँ हम इस तरह की गलतियों का सुधार करने नहीं बेठ हैं। हमें ता 
निरुक्‍त का प्रकरण-ग्रन्थ ही छोटा-सा लिखना है, जिसके आधार पर 
आगे कोई वड़ी इमारत भी खड़ी की जा सकेगी; गम्भोर सिद्धान्त- 
ग्रन्थ भी लिखा जा सकेगा | तभी उन चिन्त्य प्रयोगों पर वेसा ध्यान 
दिया जा सकेगा, जो हिन्दी में भाषा-विज्ञान के ग्रन्थों में भरे पड़े हैं । 


१०--विकरण' ओर “वर्णागर्मा 

कभी-कभी प्रकृति तथा प्रत्यय के बीच में कोई वर्ण (स्वर या 
व्यंजन) आ जाता हूं, जिसे व्याक रण में 'विक रण कहते हैं; जेसे संस्कृत 
में 'नृत्‌ धातु (प्रकृति) और 'ति' (तिप्‌) प्रत्यय के बीच में 'य' (श्यन) 
और आ गया । यह 'य' विकरण' हे--नृत्‌ य ति--नृत्यति' | वस्तुत: 
यह 'विकरण' भी वर्णागम ही है । हिन्दी में संज्ञा-विभक्तियाँ (ने, को, 
से, में, पर) परे हों, तो प्रकृति और इन विभक्तियों के बीच में-- 


११--ओं' (7 ) विकरण' 


आ जाता हे।तव प्रकृति के स्वर में परिवर्तेन होता है; पर 
विभक्ित ज्यों की त्यों वनी रहती है । अकारान्त तथा आकारान्त छझद्दों 

के अन्त्य स्वर (अ या आ) का लोप हो जाता हैं और “ई या 'ई' अन्त 
में हैं, तो उन्हें 'इयू' हो जाता है। यह 'इयू' (इयडः ) संस्कृत में भी 
हैं-'श्रियौ' श्रिय: । परन्तु हिन्दी में सरलता है--प्रत्येक इकारान्त- 
ईकारान्त के अन्त्य को इय्‌; स्त्रीलिज्ध हो, चाहे पुल्लिज्ध । 

उदाहरण लीजिए ओं' विकरण के- 


बालक ने बालकों ने 
(प्रकृति के अन्त्य स्वर का लोप) 
लड़के ने लड़कों ने 


(उसी तरह लोप) 
परन्तु आकारान्त तत्सम (पुल्लिद्भ या स्त्री-लिज्भ ) शब्दों में अन्त्य 
स्वर ज्यों का त्यों बना रहता हें-- 


पिता ने पिताओं ने 
माता ने माताओं ने 
राजा ने राजाओं ने 


इकारान्त-ईकारान्त अपने अन्त्य स्वर को इयू' करके 'विकरण' 
से जा मिलते हैं; भले ही वे स्त्रीलिज्) हों, चाहें पुल्लिड् : 


नदी को नदियों को 

कवि को कवियों को 

लड़की को लड़कियों को 

अतिथि ने अतिथियों ने 
इत्यादि । 


आप कहेंगे कि 'इ-ई को 'इय्‌' होता है, तो (संस्कृत के अनुकरण 
पर) 'उ-ऊ को “उब' होना चाहिए। फलतः “बाबुओं' की जगह 
वाबुों को और गुरुओं से तथा 'बवहुओं ने! की जगह “गुरुवों से' और 
बहुवों ने! होना चाहिए। पर ऐसा तो होता नहीं हैं। यह क्या बात 
हे? 

साधारणतः इसका उत्तर यही दिया जा सकता है कि नहीं होता 
हैं; भाषा की प्रकृति ही ऐसी है; किसी का जोर तो है नहीं । परन्तु 
सोचने से कारण भी मालूम देता हैं कि ऐसा है क्‍यों । क्‍यों “इ-ई” को 
इयू' होता हैं और 'उ-ऊ को “उव' नहीं। सच बात तो यह है कि 
“उन्‍ऊ को 'उब्‌ होता ही है। परन्तु 'उब्‌' के 'व” का विकरण (ओं”) 
के साथ मिलने पर लोप हो जाता है । लोप का कारण स्पष्ट श्रति का 

अभाव हैं-- वाववों में व्‌ स्पष्ट श्रत नहों है और इसीलिए लोप-- 
बाव॒ओं में । इसके विपरीत नदियों में, कवियों में इत्यादि रूपों 
में इब का 'यू स्प्ट श्ुत है। इसीलिए सामने दिखायी दे रहा हे । 
जिसकी कोई आवाज नहीं, वह जी नहीं सकता, किवा जीता हुआ भी 
कुछ नहीं । 
प्रदत हो सकता है कि उ-ऊ को (आओ विकरण परे होने पर) 'उब 

होता है. इसमें फिर प्रमाण क्या ? जब क्रि 'व्‌' लुप्त ही हो जाता हैं, 
तो फिर 'उब्‌ होने की वात कसी ? 

उत्तर में निवेदन है कि 'उब' का होना प्रकृति के रूप से स्पष्ट 


कै 


8--- 
वावुओं को वाबुओं ने 
बहओं से बहओं में 
यहाँ बाब तथा'बह को ह्स्वान्त किसने कर दिया ? 'ब्‌ का 
बू्‌ और ह कंसे हो गया ? आप कहेंगे कि दीर्घे को हृस्व हो 


गया । मान लेते हैं; परन्तु एक नया नियम बनाना क्‍या ठीक हैं ? 
सीधी बात हे कि 'इ-ई' को 'इयू तथा 'उन्‍-ऊ को “उब होता हैं, 
विकरण (आओ ) परे होने पर। परन्तु ओ' के साथ 'व्‌ शक्षुत नहीं 
ता; इसलिए लुप्त हो जाता है। ऐस स्थलों में अन्यत्र भी व्‌ का 
लोप देख सकते हैं; आगे स्पष्ट होगा । 

तव भी प्रश्न रह ही जाता है कि व्‌ ओ' के साथ श्र॒त क्‍यों 
नहीं होता ? उत्तर है कि व्‌ और उ-ऊं का स्थान एक है--व्‌ 
का स्थान दन्त-ओप्ठ' और उ-ऊ का स्थान ओप्ठ । ओ में अ' भी 
है और उ' भी; अर्थात्‌ ओप्ठस्थान 'व और “ओ' का समान है। व्यंजन 
पराश्चित होता है और स्वर स्वतन्त्र | एकस्थानीय सशक्त में अशक्त 
लुप्त हो जाता हैं। यही कारण हैं कि उ, ऊ, और ओ में “व” की 
स्पष्ट श्रुति हो ही नहीं सकती | इसीलिए व्‌ लुप्त हो जाता हैं। 
इस बात को न समझ सकते के ही कारण व्याकरण के नियम बनाने 
में वह उतना बड़ा झमेला हुआ है । 

हिन्दी बहुत सरल भाषा है । उ-ऊ के उब्‌ होने का फिर शायद 
प्रसंग ही नहीं आया । बहुवचन में जहाँ ने-क्रो आदि विभक्ताँ 
नहीं होतीं, स्त्रीलिंग झब्दों के आगे आऑँ' ([ ) विभक्ति आती है। 
यहाँ भा इ-ई का इयू होता हँं--ब द्वियाँ, नदियाँ । तत्सम आका रान्त 
स्त्रीलिंग प्रकृति अविकृत रहती है; पर विभकिति आँ को एँ' हो 

जाता हैं-लताएँ, संज्ञाएँ। उ-ऊ को भी “उवब्‌ नहीं होता; केवल 
विभक्ति को 'एँ' हो जाता है-वधुएँ, बहुएँ। यानी बहू' के 'ऊ 
का 'उ' हो गया । यह सीधा रास्ता। जब कि “बहुओं' में 'उव्‌' के 
'व्‌' का लोप हो गया, स्पष्ट श्रुति के अभाव में, तो हिन्दी ने कहा, 
अब 'उव्‌ कहीं होगा हो नहीं, जहाँ श्रुत हो सकता है व्‌, वहाँ 
भी न होगा; या वहाँ भी व का लोप होगा | हिन्दी सदा व्यापकता 
की ओर गयी हैँ। इसीलिए “बहुएँ' होता है, 'बहुवें नहीं। असल 
बात तो यह है कि बहुवें बोलने में भी “व का उच्चारण न सुन्दर 
है, न स्पष्ट । पूर्व में बंठा उ' आँख जो दिखा रहा है! 'कड़वे' 
में जैसा स्पष्ट 'व्‌' हैं, वैसा बहुवें' में नहीं है; इसीलिए नहीं है । 

ओह ! यह सब तो व्याकरण का विषय है! 'विकरण' एक प्रकार 
का वर्णागम ही हैं; यह कहते-कहते यहाँ आ पहुँचे। परन्तु बात काम 
की हैं । विकरण' पर विचार हिन्दी-व्याकरण में किया नहीं गया है ! 
जरूरी विषय हूँ। ओं' वड़ा महत्त्वपूर्ण विकरण' हैं। लड़कियाँ 
जाती हैं में लड़की के आगे आँ विभकित है, विकरण नहीं । इस 
विभक्ति पर भी विचार नहीं हुआ है । कोई विभक्ति परे न हो, तो 
आकारान्त पुल्लिड्ध (तद्भव) संज्ञा के आ' को 'ए हो जाता है -- 
लड़के । यहाँ 'ए' विभक्त नहीं है । तत्सम संज्ञाएँ आ' को ए' नहीं 
करतीं---बहुत से राजा जमा हुए हैं, 'सब के माता-पिता अच्छा ही 
सोचते हैं इत्यादि । 

अभी हम प्रकृति-प्रत्यय का विभाजन ही ठीक नहीं कर पाये हैं; 
व्याकरण की प्रौढ़ता तो आगे की चीज हैं। इस तरह <वर्णागम' की 
चर्चा संक्षेप में की गयी । इसी को पल्‍लवित कर लेना चाहिए। 


तीसरा ग्रध्याय 


१२--वरणं-विपय्यय 

भाषा की इकाइयों में-पदों या शब्दों में--चलते-चलाते जो 
परिवर्तन होते रहते हैं, उन में वर्ण-विपय्यय या वर्ण-व्यत्यय का भी 
एक महत्त्वपूर्ण स्थान है। वर्णों के हेर-फेर को वर्ण-विपय्य॑य या वर्ण- 
व्यत्यय कहते हैं-किसी वर्ण का इधर से उधर या उधर से इधर 
सरक बैठना । पहले कहा जा चुका है कि यह सब उच्चारण-सौकय्य॑ 
आदि कारणों से हुआ क्लरता है--सदा से होता आया है और होता 
रहेगा । इन में से बहुत से विपय्येय-पूर्ण शब्दों को साहित्य ग्रहण कर 
लेता है; कुछ को नहीं भी लेता हैं। साधारण लोग 'लखनऊं को प्राय: 
'नखलऊ' बोल देते हैं, पर हिन्दी (या उदं) साहित्य ने 'नखलऊ' रूप 
स्वीकार नहीं किया । पंजाब में चाक्‌' को काचू! बोल देते हैं, 
विशेषतः सिखों में, परन्तु पंजाबी-साहित्य में 'चाक' ही चलता हैं । 
सम्भव है, आगे कभी इन शब्दों को भी साहित्य स्वीकार कर ले, पर 
अभी तक तो इस के कोई चिह्न दिखायी नहीं देते । 

वर्ण-विपरय्यय में जो एक सब से बड़ा कारण हैँ, उस का उल्लेख 
हम बाद में करेंगे । पहले इस पर साधारण चर्चा आवश्यक है। 

यह वर्ण-विपय्यंय हिन्दी-संस्क्ृत में ही नहीं; संसार की प्रत्येक 
भाषा में होता रहता है। हमारे यहां आगम-निर्गंम शब्द प्रसिद्ध हैं-- 
आना और निकलना । फारसी में निकलने के लिए तो 'रफ्त' हें; पर 
आने के लिए उसने हमारा आगम' ले लिया हैँ, कुछ वर्णं-व्यत्यय 
कर के । अन्तिम वर्ण 'म' को उठा कर बीच में रख दिया। परन्तु 
आमग' बोलने में अटपटा लगता है; इसलिए 'ग' को 'द' कर दिया 
गता--4र्ण-विकार' । शब्द बन गया--आमद' | आप कहेंगे कि द' 
और “' का स्थान तो एक हे नहीं, तब एक के स्थान में दूसरा आ 

कैसे गया ? उत्तर में निवेदन है कि संसार में धींगामस्ती भी चलती 
है । कभी-कभी जबर्दस्त गैर-कानूनी कब्जा भी कर बेठते हैं, जो वाद 
में 'कानून-सम्मत' बना लिया जाता है। इसी तरह एक वर्ण के स्थान 
पर दूसरा वर्ण भी आ धमकता है। परन्तु गः को द' हो जाना तो 
वैसी वात नहीं है। इन दोनों अक्षरों का स्थान एक नहीं, तो प्रयत्न! 
एक जरूर हँ--दोनों “अल्पप्राण' हैं ! इस अल्पप्राणता के कारण ही 
दोनों में मेल है और इसीलिए एक-दूसरे का प्रतिनिधित्व करते हैं। 
एक भारतीय कम्यूनिस्ट एक चीनी कम्यूनिस्ट से मेल रखता है । दोनों 
का प्रयत्न एक ही है तन, संसार में किसान-मजदूर का राज्य कायम 
करना ! सो, स्थान-भेद होने पर भी, प्रयत्न-साम्य वर्ण-मैत्री करा देता 
है । फारसी में ही क्‍यों, हिन्दी में भी, इसी लिए, द' के स्थान पर 
“ग' को बेठते आप देख सकते हैं--'पद-पग' । आगे 'वर्ण-विकार' के 
प्रकरण में आप को इस तरह के बहुत अधिक उदाहरण मिलेंगे । सो, 
आगम' का आमद' हो गया--वर्ण-व्यत्यय हो कर । फारसी में द' 
अक्षर बहुत जवर्दस्त जान पड़ता है। तभी तो हू जैसे महाप्राण वर्ण 
को हटा कर उसकी जगह आ बैठता है । हस्त' का 'दस्त' हो जाता 
हैं ! कहते हैं, फारसी वहुत मीठी भाषा हैं। शायद इसीलिए “ह' की 
महाप्राणता या ककंशता उसे पसन्द न हो और इसीलिए 'हस्त' को 
दस्त बना दिया हो । 

हिन्दी का 'फाटक' शब्द कपाट' के वर्ण-व्यत्यय से जान पड़ता 
है। क' आदि से उठकर अन्त में जा बैठा और 'पा' आगे वढ़ कर 
जोरदार (महाप्राण) बग बेठा--प्‌र का 'फ्‌' हो गया | इस तरह 
वर्ण-विकार के सहयोग से यहाँ वर्ण-व्यत्यय ने काम किया नव-निर्माण 
का। साधारण 'कपाट' से 'फाटक' के अर्थ में विशेषता है--वहुत बड़े- 
बड़े किवाड़ों (कपाटों) को 'फाटक' कहते हैं । यह अर्थ-गत महाकायता 
ही कदाचित्‌ शब्द की महाप्राणता में कारण हैँ । वह अर्थ सूचित करने 
के लिए ही कदाचित्‌ 'प्‌' 'फ वन गया हैं । 

प्राय: देखा जाता है कि जिन शब्दों में 'म' है, उन्ही में वर्ण-विपरय्यंय 
अधिक होता है। ; 'म' की मधुरता का यह नाजायज फायदा उठा कर 
यह गपचड़ौथ मचती है। 'आमद' की तरह हिन्दी में साधारण जन 
अमरूद को अरमूद और 'मतलब' को 'मतबल' बोला करते हैं; 
परन्तु ये (अरमूद-मतबल आदि) शब्द साहित्य में स्वीकृत नहीं हुए 

हैं ।--प्रथा जारी है; पर उसे 'कानून' का रूप नहीं मिला है। 

व्यंजन की तरह स्वर-विपय्यय भी हुआ करता है। जंघा' से 'जाँघ' 
बन गया । जा' पर अनुस्वार () भी अनुनासिक ( ) की ही आवाज 
देता है। दीघ स्वर पर अनुस्वार अपनी श्रृति देता नहीं है। स्वर- 
विपय्यंय स्पष्ट है-आ' () अन्त से उठकर आदि में चला आया, 
'ज' के साथ बैठ गया, और 'ज' का छोटा अ' भाग कर अन्त में (घ 
के साथ) जा वेठा--बन गया 'जाँच । इसी तरह साँझ, खाठ, लाज 
(सन्ध्या, खट्वा, लज्जा) आदि में स्वर-विपय्येय है। आप देखेंगे, 
संस्कृत की आकारान्त स्त्रीलिज्भ संज्ञाएँ यहाँ अकारान्त प्राय: हो गयी 
हैं-तद्भव संज्ञाएँ । तत्सम 'लता' आदि का लात' आदि न बनेगा । 
आप कहेंगे कि हिन्दी में एक 'लात' शब्द पहले से है; इस लिए ऐसा 
न हुआ होगा । पर ऐसा नहीं है | तत्सम वेसी सभी संज्ञाएँ प्रायः अपरि- 
वर्तित ही रहती ही हैं। तभी तो दया, क्षमा, आदि शब्द ज्यों के त्यों 
हैं। प्राय: इस लिए कि क परिवर्तन देखा भी जाता है। माता 
तत्सम का 'मात' होता भी हें--'मात-पिता । केवल मात नहीं आता; 
अवधी आदि में 'मातु' जरूर आता है। 

यह अवश्य पूछा जा सकता है कि अपनी असली अमलदारी में-- 
तद्भव स्त्रीलिज्भ संज्ञाओं में-अन्त्य आ' का अ से क्‍यों व्यत्यय हो 
जाता है ? आ' तो स्त्रीलिजड्र की पहचान है न ? उस पहचान को उड़ा 
कर हिन्दी ने क्या भ्रम और सनन्‍्देह की गुंजाइश नहीं दी ? यह क्‍या 
बात है ? 

उत्तर इसका है। हिन्दी ने दीर्घ 'आ' (7) को पूं-व्यंजक विभक्ति 
के रूप में स्वीकार किया है। प्रत्येक तद्भव संज्ञा, विशेषण तथा क्रिया 
के कृदन्त रूप में प्राय: इस पुं-व्यंजक विभक्ति का प्रयोग होता है-- 
बछड़ा, मीठा, गया आदि । इसी लिए स्त्रीलिज्भ वैसे शब्दों के अन्त्य 
आ' को अ' में बदल दिया जाता है--जिस से भ्रम न रहे । हिन्दी की 
यह पूं-व्यंजक विभक्ति कहाँ से आयी, किस तरह आयी; इस की कथा 
वर्ण-विकार' के प्रकरण में सुनायो जायगी । जब हिन्दी ने आ' (7) 
को पं-व्यञझ्जक विभक्त के रूप में ग्रहण किया, तब स्त्री-व्यझजक 
विभक्त यहाँ “ई' ()) स्वीकृत हुई, संस्क्षत के ही आधार पर--बछड़ी, 
मीठी, गयी आदि | अर्थात्‌ तद्भव आकारांत संज्ञाओं, विशेषणों तथा 
कृदन्त क्रियाओं को स्त्री-लिड्ड बनाने के लिए 'ई (॥) प्रत्यय काम में 


98 ११० ॥ 
। । लीड 

लाया जाता हैं। परन्तु संस्कृत आकारान्त स्त्रीलिज्भ संज्ञाओं को जब 
स्वर्-व्यत्यय कर के 'जाँघ आदि बना लिया जाता है, तव उन में यह 
'ई” (॥) प्रत्यय नहीं लगाया जाता। ये सब व्याकरण की वातें हैं; 
प्रसद्भ आने पर चर्चा कर दी गयी । 

इसी तरह गजझ्भा का 'गद्भ, होता है; पर गांग' या गाँग नहीं । 
कारण, इस तरह का उच्चारण कुछ बेढँगा सा होता | सो, 'जब लगि 
गंग जमुन जल-धारा' रहा। “यमुना का जमुन' हो गया। “य प्रायः 
'ज' होता ही रहता है। “जामुन बोलने में अटपटा तो नहीं; पर एक 
फल को भी “जामुन कहते हैं, जो 'जम्बू से निष्पन्त है। इस “जामुन 
की विद्यमानता में हिन्दी ने यमुना को जमुन' के रूप में ग्रहण किया, 
'जामुन' बना कर गड़बड़ी नहीं पेदा की । स्व॒र-विपय्यंय नहीं किया । 

पश्चिम से 'पच्छिम' भी वर्ण-विपय्यंय कर के बना है। 'श' तथा 
'स॑ सदा छ' रूप में बदलते रहते हैं; यह बात वर्ण-विकार प्रकरण में 
स्पष्ट की जायगी | सो पछ च्‌ इम' ऐसी स्थिति हुई। फिर 'छ' 
उधर और 'च्‌' इधर | यों वर्ण-व्यत्यय से 'पल्छिम' । 


१३-- हु की विशेषता 

वर्ण-व्यत्यय में (है की विशेषता नजर आती है। यह महाप्राण वर्ण 
उसी तरह सम्पूर्ण गो-त्रज खोंदता फिरता है, जैसे कोई दुर्दम साँड़ 
वेरोक-टोक इधर-उधर घूमता हो ! सम्भव है, यह इधर से उधर खदेड़ 
दिया जाता हो : कारण, यह पीछे ही भागता नजर आता है। पद या 
शब्द के अगले भाग से उठ कर प्राय: यह पीछे या अन्तिम सिरे की 
ओर दोड़ता है १ हिन्दी स्वभावतः मधुरप्रकृति है और 'ह” एक ककंश 
महाप्राण वर्ण है, जो दूसरे (साधारण) वर्णों के साथ बैठ कर उन्हें भी 
महा-ककंश बना देता है । इसी लिए हिन्दी इसे प्रमुख रूप से नहीं रहने 
देती, आगे नहीं टिकने देती । इस से कर्कशता कम हो जाती है । 

“कृदा एक संस्कृत शब्द हैँ । एक तो प्रारम्भ में 'ह्‌ और फिर 'र्‌' 
से संयोग | हिन्दी ने “रु का लोप कर के पहले तो इस की कर्कशता 
उड़ा दी। परन्तु हद तो यहाँ सोमार्थक एक और शब्द भी है, फारसी 
से आया हुआ । इसी लिए “हद के 'ह' तथा <द' का स्थान बदल दिया 
गया--दहू' वन गया। 'मार्यो टोल, गेंद गई दह में ।!' 'कालिय-हृद' 
बन गया--'काली-दह' 

१४-- हता' से था 

वर्ण-व्यत्यय से 'हता' का था और हती' का 'थी' वना है। ह' 
को पीछे फेंक दिया गया और 'त्‌' आगे किया गया । भारी नीचे गिरा 
और गौरव से दूर रहने वाला तू सिर-माथे लिया गया। हो गया-- 
तहा । तब फिर 'त' के अ' का लोप--त्‌ हा'। त्‌ ह के साथ 
मिलने पर 'थ' हो ही जाता है। 'त्‌' के स्वर-लोप और 'तृ-ह' मिल 
कर 'थ' बनने के और भी उदाहरण हैं--'तिहारो--थारो' । 'ति' के 
स्वर “इ' ([) का लोप और 'त्‌ हा-था'--थारो। वर्ण-लोप की वातें 
आगे स्पष्ट की जायंगी। यहाँ इतना समझना चाहिए कि हता' वर्ण- 
विपय्येय से 'था' बन गया है। 

हाँ जी! आदि का जी हाँ आदि होना तो स्पष्ट ही है। दोनों 
रूप चलते हूँ । परन्नु सवंत्र दोनों रूप चलते रहें; सो वात नहीं है। 
सिंह के साथ 'हिस' और नख' के साथ खन' (उसी अर्थ में) नहीं 
चलते हैं | ध्यान रखना चाहिए कि खन' में भी हु अलक्षित रूप से 
बेठा हुआ है। उसी केज़ाथ 'क' बठा है, जो उसी के साथ ही 
स्थानान्तरित किया गया ! 

'हियाँ' से यहाँ । वर्ण-व्यत्यय और “'इ! को 'अ'। य्‌ जा बैठा 
अ' के साथ और ह आ गया आँ के सहारे-औयहाँ। 'ह्याँसी' के 
'सी का लोप कर के, वर्ण-व्यत्यय कर के और यू के अन्त में अ' का 
आगम कर के भी “यहाँ सम्भव है; पर इस में लोप-लाप की झंझट 
अधिक हैं । इसलिए, 'हियाँ से ही यहाँ जान पड़ता है। इसी तरह 
हुवाँ से वहाँ है। हुवाँ तो 'हुआँ-हुआँ सा बोलने में भद्दा लगता 
है। वहाँ अच्छा बन गया । 

जिन वर्णों के साथ 'ह जमा बेठा रहता है, उन (वर्गीय महाप्राण 
वर्णों) को भी प्राय: पीछे धकेल दिया जाता है। 'नख' ही नहीं; हिन्दी 
में ऐसे शतशः:-सहस्रशः वर्ण-व्यत्यय के उदाहरण हैं। संस्कृत का 
'भगिनी' शब्द यहाँ वहिनी' बन गया है। भ' का हू निकल कर 
बीच में पहुँचा और अल्पप्राण गू! को धक्का देकर एकदम उड़ा 
दिया | आप (ह ) मजे से 'ई (6) का सहारा लेकर जम गया । जब 
कि हु ने साथ छोड़ दिया, तो ग्राद्य अक्षर की महाप्राणता तुरन्त 
अल्पप्राणता में बदल गयी--भ्‌' का 'ब्‌ रह गया । किसी भी वह 
आदमी के सहारे जो छोटे को बड़प्पत मिलेगा, वह उसके ह॒टते ही 


न] 
मय की... कण जय खान के 
टन] कि 


न्‍ कि है ध््जण तन 
्क 


4 
5; 

नप्ट भी हो जायगा। सो, इस तरह वर्ण-व्यत्यय से 'भगिनी' का 'बहिनी' 
वन गया । वर्ण-व्यत्यय का मतलव यही है कि किसी वर्ण का सरक 
कर स्थान वदल देना । फिर कभी उसके उस रिक्त स्थान पर कोई 
भगोड़ा वर्ण आ जमता है, कभी नहीं। भगिती' का गू' बिलकुल उड़ 
ही गया । 'हू के स्थान-परिवततेन से यह वर्ण-व्यत्यय का उदाहरण । 

संस्कृत का संघटन' दब्द हमारे यहाँ 'संगठन' बन गया है। “घ' 
से 'ह उठा और ट के साथ आ कर बेठ गया। वहाँ 'ग्‌' रह गया, 
यहाँ 'ठ' हो गया--संगठन' । 'संघटन' और 'संगठन' के बोलने-सुनने 
में जो अन्तर है, उस की व्याख्या करना आवश्यक नहीं । गठन' के 
अर्थ में भी विशेषता है। शारीरिक गठन को शारीरिक घटन' नहीं 
कह सकते । 

इसी तरह 'साँझ' आदि शब्द वर्ण-व्यत्यय ने बनाये हैं। 'स न्‌ ध्‌ 


के 
र 


या । यू आ' को वहीं छोड़ 'न्‌ तथा ध्‌' के बीच में आ बेठा । हु 
ने दु को मार भगाया। बेचारा अल्पप्राण था ! ज्‌ और ह्‌ मिल कर 
'झू' के रूप में आ गये। न्‌ अनुस्वार बनू गया और हो गया-- 
संझा' । इसी में स्वर-व्यत्यय कर के 'साँझ' है। 

'गढ़ना' ठेठ हिन्दी की एक क्रिया है, जिस से 'सुगढ़' बना--अच्छी 
तरह गढ़ा या बनाया हुआ, सर्वाज्भ सुन्दर। परन्तु 'सुगढ़ तो अच्छे 
किले को भी कह सकते हैं न ! इस लिए हिन्दी ने वर्ण-व्यत्यय कर के 
सुघड़ कर लिया। ह उधर से इधर और महाप्राणता भी उधर से 
इधर--सुधघड़ । इस 'ड़' को 'र॑ से वदल कर 'सुधर' भी बोलते हैं; 
प्र कम | 

संस्कृत का 'मिहिर' शब्द भी कदाचित्‌ हु के फेर-फार से ही 
बना है। सूर्य 'हिम' का “ईरण' करता है--उसे दूर फेंकता है, नष्ट 
करता है; इस लिए--हिमीर। ई को हृस्व कर के और 'ह के 
उलट-फेर से “मिहिर'। हिन्दी का 'मिहाना' शब्द भी कुछ इसी तरह 
का है। बरसात में चने मिहा जाते हैं--हिमायमान हो जाते हैं, सूखा- 
फ्न खो देते हैं। 'हिम' से 'मिह और फिर इस का 'नाम-धातु' रूप । 


१५--हिन्दी की 'ने' विभक्ति 


हिन्दी की प्रमुख संज्ञा-विभक्ति ने! का निर्माण भी वर्ण-व्यत्यय 
से ही हुआ है; यह निश्चयपूर्वक कहने की स्थिति में हम हैं । संस्कृत 

के अकारान्त पुल्लिग (बालक) आदि 'बब्दों' में प्रयुक्त होने वाली 
अनेक विभक्तियाँ प्राकृत, अपउदश्नद्य तथा आधृुनिक्र (हिन्दी आदि) 
लोक-भाषाओं ने स्वीकृत की हैं | हिन्दी में अधिकांश क्रियाएँ ऋदन्न हैं 
ओर कृदनत कमंबाच्य तथा भाववाच्य संस्कृत क्रियाओं के कर्ता 
कारक तृतीयान्त रहते हैं, जहाँ वालक' आदि के बालकेन' आदि रूप 
होते हैं। हिन्दी ने अपनी सब क्ृदन्‍त (कर्मवाच्य तथा भाववाच्य) 
क्रियाओं के लिए बालकेन' का एन तिकाल कर और अपना रंग 
देकर स्वीकार किया। संस्कृत के इस रूप में क्रिचित वर्ण-व्यत्यय कर 
दिया--'ए' उधर और ना इधर--न ए'। न' के स्वर (अ) का 
लोप--'न्‌ ए । न्‌ मिला 'ए' में-- ने । 

हिन्दी ने सभी तरह की संज्ञाओं और सर्वनामों के लिए, बेसी 
क्रियाओं में, ने को कर्ता कारक की विभकित स्वीकार किया और 
व्यापकता बढ़ा कर बड़ी सरलता कर दी । दूसरे, सन्दिग्धता को भी 
जगह न दी । संस्कृत में कर्ता कारक में ही नहीं, करण कारक में तथा 
हेतु आदि में भी एन' है--रामः मुखेन भुंक्ते, 'जगत्‌ अज्ञानेन 
सीदति---राम मुँह से खाता है, जगत्‌ अज्ञान से दुख पाता है। यों करण 
तथा हेतु आदि में 'एन' स्पष्ट है | हिन्दी ने यह झमेला हटा दिया। 
यहाँ 'ने! विभक्ति केवल कर्ता कारक में लगती है, और किसी भी 
दूसरे कारक में नहीं; कोई भी दूसरा अर्थ प्रकट करने के लिए नहीं ! 
कितनी व्यापकता और फिर कितनी स्पष्टता ! संस्कृत से चीज लेकर 
उसे अपना रंग दिया, एन' का ने बनाया। फिर, उसे सब तरह की 
संज्ञाओं और सर्वनामों में प्रयोग किया; पर उस तरह के कर्ता कारक 
में ही । एकत्र विषय-विस्तार कर के सुगमता पैदा की और अपरत्र 
विषय-संकोच कर के (करण आदि में "ने का प्रयोग स्वीकार न कर 
के) सुस्पप्टता सम्पादित की, सन्दिग्धता की जड़ काट दी ! यह सब 
वेज्ञानिक पद्धति से स्वतः हुआ, किसी ने किया नहीं । इसी लिए तो 
कहते हैं कि हिन्दो पूर्ण वेज्ञानिक भाषा है, विज्ञान-सिद्ध भाषा है । 

इस तरह, अति संलेत में, परन्तु स्पष्ट रीति से, वर्ण-विपय्यंय के 
विषय में कुछ चर्चा की गयो। पाठक यदि चाहेंगे, तो इसी आधार पर 
आगे बढ़ कर अपनी भाषा का सर्वे कर सकेंगे और विभिन्‍न शब्दों 
की बनावट देख कर उनकी नाक, उठड़ढी और आँखें देख कर, पता 
लगा सकेंगे कि यह किस पुरातन शब्द-जाति की नसल से है और इस 
में अब तक क्या-कुछ परिवतंन हुए हैं । 


चौथा अध्याय 


१६--वरण -विकार 

एक वर्ण को दूसरे वर्ण में परिवर्तित हो जाने को वर्ण-विकार' 
कहते हैं । एक वर्ण का स्थान दूसरा ले लेता है; यह मतलब । भाषा के 
विकास में यह वर्ण-विक्रार वहुत महत्त्वपूर्ण अंश है । वर्णों का रूपान्तर- 
ग्रहण किसी के निर्देश से नहीं होता है; जनता में वह स्वतः होता रहता 
है। परन्तु यह एक बड़े मजे की वात है कि वह अनियन्त्रित परिवर्तन 
बड़े ही वैज्ञानिक ढँग से होता है; जैसे किसी के नियन्त्रण में सब हो 
रहा हो । 

जब किसी वर्ण के स्थान को दूसरा वर्ण अधिकृत करता है, तो 
कोई कारण होता है। ऐसा नहीं है कि चाहे जिस वर्ण को चाहे जो 
वर्ण हो जाय ! दोनों में कोई सम्बन्ध होता है, भले ही वह आप को 
न मालूम हो। यह सम्बन्ध या तो स्थाव-साम्य है, या प्रयत्न-साम्य, 
या ऐसा ही कुछ और | स्थान-साम्य से, आप देखें, 'क' को 'ग होता 
रहता है । संस्कृत में तो वर्गीय प्रथम अक्षरों को (उसी वर्ग के) तृतीय 
अक्षर से बदलते आप प्रति क्षण देख सकते हैं। हिन्दों में भी साग, 
काग, प्रगट, लोग, पलंग आदि शतशः उदाहरण सामने हैं । कितने ही 
ऐसे विकास हैं, जहाँ साधारणत: कुछ मालूम नहीं देता; पर ध्यान से 
देखने पर सब स्पष्ट हो जाता है। हिन्दी के “ग्यारह शब्द को ले 
लीजिए कहाँ कुछ साफ है ? परन्तु यह 'ग आकाश से नहीं टपक 
पड़ा है और न 'र ही अकुलीन है । आप जानते हैं, 'प्रक्रिया' में-- 
समास-पद्धति आदि में--'एक' को 'इक' हो जाता है--इकतारा', 
'इकलौता', “इकट्ठा आदि। "एक दस” समस्त होने पर 'इक दस' । 
“दस के 'स' को ह॑ हो गया, जो वहुत प्रसिद्ध चीज है। साथ ही “द 
को 'र हो गया। 'द' तथा “'र' का वैसा कोई सम्बन्ध नहीं जान पड़ता; 

पर दोनों का प्रयत्न अल्पप्राण है। तो, दोनों अल्पप्राणी सम हुए और 
इस समता के कारण ही एक दूसरे के स्थान पर कभी-कभी देखे जाते 
हैं; जेसे कि इ्सी 'र हू में | तो, अब 'इक्त रह' हो गया। 'क' को 'ग' 
और स्वर दीर्घ हो गया-इगारह'। फिर, कहीं किसी तरह बीच में 
यू” का आगम हो गया, बीच में रहने वाला (अन्त स्थ) तो यह है ही । 
बन गया--'इग्यारह , जो कि अब तक कहीं-कहीं बोला जाता है। फिर 
आगे चल कर 'इ' का लोप हो गया और बन गया- ग्यारह' । इस 
तरह एक मिनट भी समय न लगा और “एक-दस' से “यारह' वन 
गया । परन्तु, वस्तुत: इस के इस रूप-परिवर्तव में सदियों का समय 
लगा होगा ! 

शाक' में शा का सा हुआ और साथ ही क' को 'ग' हुआ-- 
शाक-साग । 'नासिका' में मध्य (सै) का लोप और अन्‍्त्य स्वर हुस्व-- 
नाक । पर यहाँ क' को 'ग' नहीं हुआ । कयों ? इस लिए कि हिन्दी 
में एक 'ताग' शब्द पहले से न साँप का पर्य्याय । इसी तरह 'धाक का 
पाग' नहीं हुआ; क्योंकि 'पाग' तो हिन्दी में पहले से ही विद्यमान 
है--शिरोवेष्टन । इस तरह, जहाँ तक सम्भव हुआ है, हिन्दी ने भ्रम 
और सन्देहु को अवसर नहीं दिया है। 

च' को 'ज' के रूप में वेसा नहीं, जेसा 'क' के रूप में वदलते हम 
देख सकते हैं । ब्रज में 'च्यों बोलते हैं और मे रठी परिसर में, उस अर्थ 
में 'किक्कर' बोलते हैं। दोनों के सम्मिलन में “च्यों' के 'च की जगह 
का आ गया--किक्कर' की छाया पड़ गयी ! “च्यों काहो गया 
क्यों! । बहुत से लोग 'क्यों' के साथ 'कर' भो लगा देते हैं और 'क्योंकर 
वोलते हैं। यह योंकर' च्यों तथा 'किक्कर' के मेल की कहानी 
कहता है, जिसमें कुछ लेने और कुछ छोड़ने की बात है । 'व॒ और के 
का प्रयत्व एक है और दोनों वर्गीय प्रथम हैं । 

हाँ, ट' को अपने वर्गीय (तृतीय) अक्षर के रूप में बदलते हम देख 
सकते हैं | संस्कृत 'वठ' हिन्दी में 'बड़' हो गया। 'ड' को ही ड़' बोलते 
हैं और 'ड' या ड़” का 'र' से वड़ा मेल है। प्रयत्न तो एक है ही, 
उच्चारण में भी बहुत समता है। इसी लिए संस्कृत में 'ड, 'ल तथा 
“र' की एकरूपता यमक आदि अलबझ्ारों में स्वीकार की गयी हैँ और 
'अलबत्ता जड़ता न हो' शब्दालद्भार माना है। हिन्दी में 'लड़का 
'लरिका' आदि सहस्रशः प्रयोग हैं ही। सो, 'बड़' को बरगद भी कहते 

हैं। 'बड़' के छोटे-छोटे फल आपने देखे ही होंगे। उड़द की दाल पीस 
कर उतनी ही उतनी बड़ी गोली-सी बना कर लोग सुखा लेते हैं 
ओर मसालेदार बना कर रोटी के साथ खाते रहते हैं। “बड़ के वे 
फलत्न 'बड़ी' नाम से अभिहित हुए और उन के ही वराबर की बनी 
हुई ये उड़द-पिट्टी की गोलियाँ भी 'बड़ी' कही जाने लगीं--परिमाण- 
साम्य से | इसी दाल-पिट्टी की कुछ बड़ी चीज भी बनायी गयी, जो तेल 
में तत॒ कर और प्राय' दही में लपेट कर खायी जाती है। उस “बड़ी' 
से इस चीज का आकार कुछ बड़ा हुआ, तो वड़ी का “बड़ा' हो गया। 
डर को 'र्‌ हो गया, उच्चा रण-सा म्य से; और कदाचित्‌ इस लिए भी 
कि 'वड़ी और बड़े को खाने का कर्म बनाना अखरा होगा। तो 
'बड़ी का बरी और (बड़ा का वरा हो गया। यह न समझना 
चाहिए कि पहले बरी और बरा' बना; फिर “बड़ी-वड़ा' हो गया ! 
'ट के समोपतर 'ड' है। फिर 'ड' और 'र' का मेल हैं; ट-र' का 
नहीं । खेर, इस तरह 'ट' को ड' हुआ करता हैं और 'ड' को ड़ 
फिर 'र । 'पत-पट-पड़' क्रिया--गिरना-पड़ना' । त' संस्कृत में 'द 
के रूप में आता रहता हुं। फारसी में भी यही बात देखी जाती है। 
संस्कृत का शत' (सो) फारसी में सद' हो जाता है और 'शती' का 
सदी रूप सामने है। 'श' का 'स' हो ही जाता है। हिन्दी में 'त' बहुत 
कम 'द' रूप में आता हुँ। संस्कृत में 'त' को 'च' भी होता रहता हैं 
और हिन्दी में भी यह प्रवृत्ति है। दोनों का प्रयत्त एक हूँ | सत्य' का 
सच' रूप सामने हैं। यू का लोप और 'त्‌' को च्‌। स्तम्भ का 
रुपान्तर 'खम्भा हें। यहाँ 'त्‌ को 'क' का रूप मिला है, जो संस्कृत 
से भिन्‍न मार्ग हूं। स्तम्भ के 'त्‌ को 'क हो गया और स्‌ को 'ह 
स्थिति हुई--ह्‌ क्‌ अ म्भ । हिन्दी हु को आगे से प्रायः पीछे 
धकेलती रहती हे और वही यहाँ हुआ। हु उठ कर 'क' के बाद जा 
बठा, अ' से पहले--'क्‌ हू अम्भ | क्‌ और ह्‌ मिल कर 'ख्‌ और 
फिर-अगले स्वर से मेल । 'खम्भ' हुआ, जिस में हिन्दी की पुं-व्यल्जक 
विभक्ति आ' आ लगी | सवण-दीर्घ और खम्भा -- स्तम्भ से खम्भा'। 
हनदी में 'त कभी-क्रभी ल' के रूप में भी परिवर्तित हो 
जाता है। संस्कृत में तो 'त का ल' होना बहुत प्रसिद्ध चीज 
है। संस्कृत का 'पीत' वर्ण-वाचक विशेषण 'पीला' बन गया। 
त्‌ का लू और अन्त में वही पुं-व्यञ्जक विभकति आ'। दोनों 

मिल कर एक दीधघ आ--पीत-पोला। परन्त 'ब्वेत' का 'ेत 
हो कर फिर 'त को लू नहों हुआ; क्योंकि 'सेल हिन्दी में एक 
प्रसिद्ध आस्त्र-वाचक दब्द है। न क्षेत्र का खेत हो कर फिर 
खेल बता । 

पंजाबी में त्‌ को वर्गीय तृतीय अक्षर (द) में बदलने की प्रवत्ति 
है--क रता-करदा, पीतासींदा, खाता-खाँदा । कह सकते हैं कि 'द को 
हो 'त्‌' हुआ क्यों न समझा जाय ? यह क्‍यों न माना जाय कि पजाबी 
'करंदा, 'पींदा आदि का हो हिन्दी में 'करता, पीता आदि हो गया 
है? संस्कृत में भी तो द्‌ु का त्‌ होना प्रसिद्ध है न? 

इसका उत्तर यह है कि क्रर-विकास में मनमानी तो चलेगी नहीं । 
हमें देखना होगा कि करता और करूँदा में प्राच्ीनतर प्रयोग कौन 
सा है। स्पष्ट ही करता, पीता, खाता आदि कृदन्त कियाएँ संस्कृत के 
'क्त' ('त) प्रत्यय पर हैं, जो वहाँ वर्तमान-सामीप्य मे होता है । द्‌ 
कोई क्रिया-विभक्ति या प्रत्यय वैसा है ही नहीं । इस विषय को 
व्रजभाषा-व्याकरण के क्रिया-प्रकरण में हम ने बहुत विस्तार के साथ 
समझाया है। सो, मूल रूप 'करता' आदि ही हैं, जिन के रूप पंजाव 
में करँदा आदि हो गये हैं; और आगे 'करना' आदि भी । 

पंजाबी में 'त्‌' का न्‌ होना भी देखा जाता है। संस्कृत में भी 
'तू' तथा द का न्‌ के रूप में वदलते रहना साधारण बात है। “इतना, 
उतना, कितना' पंजाब में “इन्ना, उन्‍ना, किन्‍ना बन जाते हैं और 
सत्री-लिग में--इन्तो, उन्‍्ती, किन्‍ती । 'त' के 'अ का लोप और उस 
(त्‌) को 'न्‌'। 

संस्कृत में टवर्गे के मेल में तवर्ग को भी हवर्ग हों जाता है; पर 
हनन्‍्दी या पंजाबो में ऐसा नहों है । 'इ को वैसे स्थल में 'ण॒' होने के 
बदले 'न्‌ ही होता है; जेसे--'मुन्नी । मुन्नी शब्द पहले पंजाब में 
चला; बाद में मुन्ना बना-चला; फिर ये दोनों शब्द चलते-चलते 
हमारे युक्‍त प्रान्त, मध्य प्रान्त और बिहार पहुँच; किवहुना, आज 
'मुन्ती-मुस्ता' सम्पूर्ण भारत में कूदते फिरते हैँ। आप कहेंगे कि इसमें 
प्रमाण क्‍या है कि ये शब्द पंजाब से चले ? और चर्चा भी 'ड की चल 
रही है; ध्यान रहे । ठीक है। प्रमाण दिये जायँगे। चर्चा भी ड' की 
ही है। वैसे चर्चा तो 'त्‌' की थी; पर त्‌' को 'न' होने की बात आ 
गयी, जिस से 'ड॒ के “न्‌ होने की याद आ गयी-मुन्ती-मुन्ना सामने 

आ गये । सो. 'मुन्नी की उत्पत्ति सुनिए। स्त्रियाँ प्रायः सभी देशों में 
सिर पर सुन्दर केश रखती हैं| परन्तु छोटे बच्चों के केश कुछ दिन 
तक कटाते रहने हैं और प्राय: सात-आठ वर्ष की अवस्था से लड़कियों 
के केश रखने की चाल है। तो, छोटी वच्चियों को खिलाते समय 
प्यार में लोग मुन्नी-मुन्ना कहने लगे; कोई-कोई 'सिर-सुन्ती भी। 
मुन्नी--मुंंडी । जिस के सिर पर केश न हों, जो सिख न हो, उसे 

(सिख लोग) 'मुन्ना कहते हैं, जो कहीं-कहीं 'मौना' भी वन गया है। 
सो, 'मुंदी' की कठोरता ४ड' में है, जिसे 'न्‌ के रूप में वदल दिया 
गया । तब अनुस्वार भी 'न्‌ वन गया--मुन्ती । 'मुन्ती के अनुकरण 
पर 'मुन्ता को स॒प्टि हई--स्त्रीलिंग से पल्लिग । प्रसंगप्राप्त बात यह 
कि 'ड को न हो जाता है और यह इसलिए हुआ कि पास में अनुस्वार 
विद्यमान था, न का प्रतिनिधि । उस मीठे वर्ण ने पड़ोस में भी मिठास 
पंदा कर दी--'इ' को न बना दिया । 

प्‌ का व्‌ बन जाना संस्कृत में प्रसिद्ध है और फारसी में भी इसका 
आभास है। हमारा अप फारसी में आर्वा हो गया है। आद्य स्वर 
दीघ और प्‌ को व्‌। हिन्दी को तरह फारमसी में भी संस्क्ृत से आये 
हुए व्यंजनानत शब्द स्वरान्त हो जाते हैं। परन्तु हिन्दी में प्‌ को 
व्‌ होते वसा नहीं देखा जाता । काग, साग आदि की तरह जप को 
जब नहीं होता। आप कहेंगे कि हिन्दी में 'जव' शब्द अन्यार्थक 
मौजूद है; इसलिए वेसा न हुआ होगा । ठीक; परल्तु 'साँय' का 'साँव' 
भी तो नहीं होता ! 'पाप' का पाव' भी नहीं ! और कोई प्रयोग भी 
वसा सामने नहीं है; अनन्त भाषा-प्रवाह में कहीं कुछ वेश्ना मिल भी 
जाय, ता अचरज नहीं । परन्त प्रवत्ति वसी नहीं है । 

इस प्रकरण मे एक बात छटो जाती है । ऊपर हम ने कहा कि 'क 
का हिन्दी में 'ग' होते देखा जाता है । परन्तु यह चीज उन्हीं शब्दों 
सम्तन्ध में समझिए, जो संस्कृत से यहाँ आये हैं। संस्कृतोद्भत (तद्भव ) 
दब्दा में ही के को गा का रूप प्रायः मिलता है। परन्तु फारसी 
आदि विदेशी भाषाओं से आये हुए शब्दों के 'क' को “ग' नहीं; बल्कि 
व होते देखा जाता है--सन्दक-सन्द्ख, वन्दक-बन्दख, खाक-खाख 
आदि। मानो, हिन्दी ने जान-व्न कर संस्कत में तथा विदेशी भाषाओं 
में अन्तर रखा है। विदेशी भाषाओं से आये हुए शब्दों के एथम अक्षर 
(क) को द्वितीय अक्षर (ख) होता है और संस्कत से आये हुए वसे 

शब्दों में प्रथम की ततीय । 

ख, छ, ठ. थ आर फ को हिन्दी में रूपाननर ग्र गत नहीं देखा 
जाता है। आप कहेंगे कि वाह - म । 
हैं: पर आप कहते हैं कि कछ होता हा नहीं | 
वर्ण-विक्रार नहीं होता है; एक वार्ण दूसरे वर्ण के रूप में नहीं वदल 
जाता हैं; वस इतना ही हम ने कहा है। 'कुछ क्यों नहीं होता । बछ 
में तो 'वर्ण-लोप' आदि भी है! सो. बह वर्न-लोप के प्रकरण में स्पष्ट 


क्रिया जायगा कि 'महं-नहें आदि में 'बर्ण-विक्रार नहीं. वर्ण-लोप है । 
णु न 


जाय और कालान्तर में लकईी सइ-गल कर वह चादर भर रह 

काम भी वैसा हो देतो रहे । तो. वही तो कहें कि लकईी उद्ठ गयी, 
लोहे की चादर रह गयी :? गेह शोर चने मिला कर गोचनी बना ली। 
फिर, यदि चने अलग कर लिग्रे जाए. तो कहा जायगा क्रिगंह रह 
गये, चने अलग कर लिये गये । यह ने कहा जायया कि 'गोचनी/ के 
गेंहँ वत गये । इसी तरह' मुख, नख' आदि में ख के 'क्‌ का लोप 
हो गया और मधुर म-न के साहचर्य्य से वह (है) सानुनासिक भी 
हो गया। रूप बन गये-मुहँ. नहें। 'नहँ नख की अपेक्षा कितना 
कोमल और मधर दाव्द वन गया ? तभी तो 'नहेँ दी छनक मेहंदी 
सूखन देहु जसे श्यद्भारात्मक स्थलों में प्रयुक्त होता है। 'टूटे नखरद 
केहरी जे स्थलों में “नह का प्रयाग न होगा। गैर के झंझनियाँ न 

वाँची जातीं। वह तो पालत्‌ म॒ग-छौने आदि का श्वद्भार है। सो, ये 
सव साहित्यञास्त्र की बातें हैं कि कैसे छाव्दों का प्रयोग कहाँ होना 
चाहिए। यहाँ अधिक चर्चा की गंजाइश नहीं । हाँ, यह तो समझ ही 
गये होंगे कि 'नख की अपेक्षा 'नहँ मधर क्‍यों हो गया है ! स्पष्ट है 
कि 'ह_ अक्षर ऐसा महाप्राण है, जो साधारण 'क', 'ग॑ आदि को “ख, 
'घ' जेसा कठोर वना देता है। वह ह तो मुह तथा 'नहाँ में डटा हो 
हुआ है। फिर कोमलता आने का कारण क्‍या है ? कारण है उस का 
सानुनासिक हो जाना। अनुनासिक ने मिठास पैदा कर दिया है। और, 
यद्यपि 'ह अल्पप्राणों को महाप्राण बना देता है; और उन में मिल कर 
यह अधिक ककंश हो जाता है। कोई जबर्दस्त जब किसी निर्वल को 
भी अपने साथ कर लेता है, तो उस को शक्ति और आवाज वढ़ जाती 

है। भले ही अल्पप्राण हो, साथी के न रहने से महाप्राण हू भी कुछ 
क्षीण हो जाता है। घ, ढ, ध, भ में कैसी आवाज है ? जैसे गोले गड- 
गड़ा रहे हों । हू में वहु बात कहाँ है ? हाँ, उन चतुर्थाक्षरों से 'ह 
निकाल लो, तो वेचारे ग, ड, द, व के रूप में रह जायेंगे । जैसे चेयर- 
मनी को कुर्सी छित गयी हो ! 

खेर, यह सब लोप-प्रकरण में समझाया जायगा। यहाँ इतना 
समझना चाहिए कि हिन्दी में वर्गीय द्वितीय तथा चतुर्थ अक्षरों में 
वर्ण-विकार प्राय: नहीं देखा जाता है। प्राय: इस लिए कि स्तान, पढ़, 
उठ आदि प्रयोग सामने हैं, जिन में वर्ण-विकार स्पष्ट है । 

हमारा स्थान' फारसी में स्तान' या 'स्ताँ' वन जाता है; अर्थात्‌ 
थ्‌' को त्‌ हो जाता है। संस्कृत का 'पठ हमारे यहाँ 'पढ़' वन जाता 
है। पूर्वत्र दोनों एक वर्ग के समस्थानीय हैं-थ्‌ और त्‌। अपरत्र दोनों 
भिन्‍न स्थान वाले वर्ण हैं 'ढ' और 6; परन्तु दोनों महाप्राण हैं। 5 
को ढू और अन्त में 'अ' का आगम हिन्दी में कोई भी धातु व्यंजनान्त 
रहती ही नहीं; सब स्वरान्त ! इसी तरह उत्थान से 'उद्वान' बना, 
जिस की झनक कहीं-कहीं अब तक उल्ठ में मिलती है। फिर ट्‌' का 
लोप--'उठना; और "ता प्रत्यय अलग करने पर 'उठ' धातु--उठता 
है' आदि । 

'छ' के सम्बन्ध में विशेष बात यह कि हिन्दी में यह अक्षर 'स' का 
स्थान लेता है-पपष्ठ:--छठा । ष्‌ का 'स्‌ और फिर उसे 'छ' | परन्तु 
फारसी में इस से उलटा मार्ग है, 'स' ही 'छ' का स्थान ले लेता है । 
हमारी छाया की ही छाया साया' है। उर्द्वाले भी 'साया' ही पसन्द 
करते हैं, छाया नहीं । 

ध्‌ को हिन्दी में 'थ्‌ के रूप में बदलते देखा है। हमें तो ऐसा 
लगता है कि संस्कृत में भी कभी-कभी ध्‌ की जगह थ्‌ ने ली है। 
अवश्य ही मधुरा' ने 'मथुरा' का रूप धारण किया होगा । “मधुपुरी' 
नाम से भी मधुरा' की झलक मिलती है। संस्कृत के आचार्य तो सभी 
शब्दों को व्युत्पन्त मानते हैं न ? तब “'मधुरा' की ही पुष्टि होती है। 
मथुरा का तो कोई मतलब ही नहीं निकलता ! जब आय॑ उधर 
दक्षिण में पहुंचे, तव भी अपनी चिरपरिचित नगरी को भूल नहीं गये 
और इसी नाम की वहाँ एक और नगरी बसायी, जो मदुरा' हो गयी। 
थ्‌ या ध्‌ का दू के रूप में परिणमन न हो गया। 


हिन्दी-निम्क्ल : ३६ 


हिन्दी में 'विधुरी अलर्क और “विथरे केश आप ने देखे हैं 
मतलब 'छिटकी हुई अलके . 'छिटके हुए केश । 'विखरने भी 'विथ्रे 
का ही अवर रूप है--थ्‌ को ख्‌ । एक मह्नाप्राण को जगह दूसरा मह्दा- 

प्राण । 'विथरें का प्रयोग कोमलता और स्निग्धता लिए हुए है और 

'विखरे में रूखायपन है। केश विखरे तभी कहेंगे, जब वेसी स्थिति 
हो। इसी अर्थ-भेद से गब्द-भेद हुआ होगा । 

परन्तु 'विधुरा' कहाँ से आया, जिसका वहुवचन वह “विध्रे है 
और स्त्री-लिज्ठ विथरी ? 

संस्कृत का एक छब्द है 'विधर। 'विध्रर का अर्थ है वियोगी; 
स्वजन-वियुक्त | इसी का आगे रूप-विकरास 'विथ्रा' के रूप में हुआ 
जिसका अर्थ अलग-अलग, 'छिठके हुए इत्यादि हुआ | ध्‌ को थ्‌ू और 
अन्त में हिन्दी में पं-विभवित--'आ (॥ ) | सवर्ण-दी्घ और 'विथरा। 
विथुरा का प्रयोग हिन्दी में प्रायः वह॒वचन में हों होता है--विथ्रे । 
सो भी, केशों के ही लिए। अन्यत्र 'थ को 'ख्‌ हो जाता है। नाज 
प्रव में बिथरता है,.अन्यत्र 'विखरता है । अर्थात्‌ केश्ञों से अतिरिक्त 
कहीं 'विथरना' चलता है; पर विथरे गेहूँ न होगा । 

इसी तरह सुथरा भी है--साफ-सुथरा । शूद्ध-ताफ, साफ-सुथ रा । 
शुद्ध के 'शु को स्‌ और द्‌ का लोप--सुध्र । 'धू को थ्‌ और अन्त 
में 'र का आगम, जेसे मधु से मधुर संस्कृत में । फिर अन्त में वही 
पू-विभक्ति---आ' । वन गया 'सुथरा' । अन्यत्र शुद्ध से सुध बना; 
तब 'थ्‌' हुए बिना भी “र का आगम और “आ' विभक्ति--'सुधरा' । 
सुधरा' और सुयरा' में अन्तर है, अर्थ में विशेषता है; इसीलिए द्विधा 
विकास । साहित्य में शुद्ध भी चलता ही है, अपने शुद्ध अर्थ में | शुद्ध, 
सुधरा, सुथरा; यों त्रिर्प हुआ-दूध, दही, रवड़ी । 

यही नहीं; शुद्ध का एक और रूप भी है--सूध --बड़ा सूध 
मनई है! । जब हिन्दी में 'सादा' आया, तब मेरठी ने भी 'सूध' ले लिया 
अपनी वही आ' विभकिति लगाकर--'सूधा । पर सादा के साथ उसे 
सीधा कर लिया--सीधा-सादा । आ' के समीपतर 'ई' है-- कण्ठ 
से तालु । 'ऊ तो परले सिरे पर है--'कण्ठ से ओष्ठ की दूरी ! 

द' को व होते भी देखा गया है; हिन्दी में । दोनों अपने-अपने 
वर्ग के ततीय हैं, अल्पप्राण | हिन्दी के जब, तव और कब में यह वर्ण- 
विकार स्पप्ठ है। संस्कृत के यदा, तदा और कदा के रूपान्तर है 

जिन्हें दिल्‍ली के उत्तरी परिसर में जद, तद और कद के रूप में अब 
भी वोलते है। 'य' का 'ज' होना तो अति-प्रसिद्ध है। ये ही जद, तद 
और कद इधर आ कर जब, तव और कब वन गये। इनके ही वजन 
प्र 'अब' की सृष्टि हुई है; जेसे 'मीठा' के वजन पर 'सीठा । 

'त्‌' को यू के रूप में भी बदलते देखा है--कृत-किय'; अन्त में 
'आ' पुं-विभक्ति, किया । वबृुत-घिय । 'य को फिर “६” और सवर्ण- 
दीघें--'घी । 

पद के अन्त्य 'म' को कभी-कभी अनुनासिक वा हो जाता है 
ग्राम--गाँव, नाम--नावोँ । ग्राम के 'र का लोप भी। कभी-कभी 
अन्त्य 'द' को भी साननासिक “वा होते देखा गया है--पाद-पाँव' । 

'न्‌' को फारसी में 'ल्‌ होते देखा गया है--'विना--विला । यह 
'विला' उद्‌ में भी चलता है। 

य्‌ को ज्‌ होना तो आप सर्वत्र देख सकते हैं। बाजा' में यू की 
ही सत्ता ज्‌' के रूप में है। वाद्य से बाजा' है। व को ब; द्‌ का लोप 
और य्‌ को ज्‌। अन्त में पूं-विभक्ति और ,दीघे-एकादेश--वाजा । 
अद्या का आज बना, आद्य स्वर दीघे हो कर-परन्तु पद्म का 
पाज' नहीं वता ! क्‍यों नहीं बना, यह प्रश्न सम्भव है। आज और 
'कल' के बिना साधारण जनता का काम चल नहीं सकता। परन्तु 
अपढ़ लोग 'पद्म' क्या जानें ? शब्द-विकास साधारण जनता में होता 
है। पढ़े-लिख लोग तो ज्यों का त्यों उच्चारण किया करते हैं। सो, 
'पद्म' जैसे का तैसा बना रहा; गद्य भी । गद्य तो वेसे भी गाज न 
बनेगा । किसी को मारना थोड़े ही है ! एक बात पूछी जा सकती 
है। अद्य का आजा' क्‍यों नहीं हुआ; 'वाजा' की तरह ? उत्तर है: 
आजा' हिन्दी में पितामह' को भी- कहते हैं; इसलिए भेद रखा । दूसरी 
बात, वेसी (तद्भव) संज्ञाओं तथा विश्येषणों में ही पूं-व्यंजक विभक्ति 
लगती है। 'आज' तो काल-वाचक अव्यय है--अब, तब की तरह। 

सेज में भी ज्‌ यू का ही बना है--शय्या-सेज । क्या-क्या 
परिवर्तेन हुए; समझ लीजिए । 

_र' हमारे यहाँ तो 'ल' या 'ड' के रूप में बदला करता है ; पर 
उद्‌ वाले 'र' को 'ह' भी कर देते हैं--अल्पप्राण को महाप्राण बना 
देते हैं--सरल'-सहल' । “रज्जू' का ब्रज में लिजू” रूप हो गया है-- 
पानी भरने को रस्सी । 


१७-हिन्दी की 'का' विभक्ति 

हमारी हिन्दी की यह का विभक्ित कहाँ से. केसे आयी, जिस का 
उपयोग सम्बन्ध-प्रकाटन आदि में होता है--रास का घर. राम के 
खेल, राम की क्रीड़ा | पंजाबी में--राम दा घर, राम दे खेल, राम 
दी क्रीड़ा। तो, क्या 'क्रा और दा में कोई सम्बन्ध है? अन्यथा, 
इन की यह समान रूप-निष्पत्ति कैसे ? का. के, की और दा, दे, दी : 
हेतुरत्र भविष्यति । 

सोचने से कुछ पता तो चलता है। 

ऐसा जान पड़ता है कि हिन्दी को 'का विभव्ित पंजाबी की 'दा 
विभवित का ही रूपान्तर है--क्‌ को द वर्श-विक्तार | आप कहेंगे कि 
का से ही दा' बन जाय, तो ? क्या यह सम्भव नहीं कि हिन्दी की 
का विभवित ही पंजाबी की दा वन गयी हो ? के और द अहप- 
प्राण हें। क को भी <द' हो सकता हे और 'द' को के भी | सही; 
माना कि वसा हो सकता है। परन्तु यह भी तो बताना होगा कि 
हिन्दी की इस 'का विभकित का मूल कहाँ है ? यह आयी कहाँ से ? 
तव तो आगे कहा जा सकेगा कि इस से दा का विकास हुआ। मैं 
समझता हूँ, इस जिज्ञासा का समाधान सरल काम नहीं है | इसे स्पप्ट 
करना होगा; जिससे पता चलेगा कि पहले दा विभकित बनी; फिर 
वर्ण-विकार के द्वारा वह 'का' के रूप में आयी। 

हिन्दी में एक अलक्षित 'र' विभकित है, जिस में हिन्दी की पूं- 
विभक्ति (7) लग कर तुम्हारा, हमारा रूप बनते हैं। बंगाल में 
तो सभी तरह की संज्ञाओं में और सबनामों में इस का अब्या 
प्रयोग होता है--सीतार वन-वास , 'रामेर कथा, 'आमार निवेदन 
आदि। हिन्दी में यह केवल कुछ सवबनामों में रह गयी है; अन्यत्र 'का' 
का साम्राज्य हे | परन्तु का ने इसी 'र के विषय पर अधिकार 
किया हें; इसे एक कोने में जगह देकर | मजे की वात यह कि का 
विभक्ति इसी 'र की सनन्‍्तान-परम्परा में है ! मानो ओरंगजेब का 
अवतार यह काइयाँ का हैँ, जिस ने अपने बाप को जेल के कोने में 
कैद करके स्वयं बहन बड़े साम्राज्य का आधिपत्य प्राप्त किया था 

हाँ, तो इस 'र' विभवित से युक्‍त 'निहारो का रूप 'थारो मार- 
वाड़ में हो जाता है; यह कहा गया है। यही “थारो' वहाँ आकर 
धथारा' हो जाता है, जहाँ तुम्हारा चलता हे। यही पंजाब का भी 

एक सिरा आ कर मिलता हैँ । नारनौल, भटिंडा, अबोहर, सेंगरिया 
आदि ऐसे ही क्षेत्र में हैं। यह थारा' आगे चल कर, पंजाबी:क्षेत्र के 
बढ़ते हुए प्रभाव में, हो गया--'थ्वाडा' । 'म्हारा' बन गया 'साडा'। 
'मू' का लोप और ह_ को 'स्‌। स्‌' और ह का बहुत मेल है। 'स्‌' 
तो सदा ही हु बना करता हूँ; पर कहीं हू का स्‌' भी हो सकता है 
होता है। विसगों का और ह॒ का स्थान एक ही है--कंठ । उच्चारण 
भी प्रायः समान ही हैं। इसी लिए, संस्कृत में विसर्गों के स्थान पर 
प्रायः 'स्‌' हो जाया करता हैं। सो, 'म्हारा' का साडा' बन जाना 
कोई बड़ी वात नहीं है । र ओर ड्‌ का तो इतना मेल है और एक 
दूसरे का प्रतिनिधित्व इतना अधिक करते हैं कि उदाहरण देना व्यर्थ 
है । पंजाव की कड़कदार भाषा 'र' की कोमलता को पसन्द नहीं 
करती | उसने 'र की जगह 'ड' कर लिया। कड़कदार दब्द बन 
गये--थ्वाडा, 'साडा (तुम्हारा, हमारा) । पंजाबी भाषा ने इस 'डा' 
का प्रयोग कहीं नरम भी कर दिया--राम दा घर, गोपाल दे मकान, 
माधव दी हट्टी । वंगाल ने सव्वेत्र 'र' रखा; पंजाब ने उसे 'डा' तथा 
दा' के रूप में ग्रहण किया। मतलब उसी 'र' से है, जो 'द' तथा 
'ड' बना । हिन्दी की वह पुं-विभक्ति (7) पंजाबी में भी है | तभी तो 
थ्वाडा, साडा' रूप बने | 'ड' का द' रूप हिन्दी में 'क' बनकर वहाँ 
प्रयुक्त हुआ, जहाँ पश्चिमी युक्‍तप्रान्त और पूरबी पंजाब का मेल 
होता हैं । असल में यह 'क' विभक्ति ही समझिए, जिसमें अविच्छिन्न 
रूप से हिन्दी की पुं-विभक्ति () लग कर का का रूप दे दिया है। 
ब्रजभाषा में यह पुं-व्यंकयक विभवित ओ' () के रूप में है--“राम 
को । पुं-व्यंबक विभकति आ और “ओ (४ हिन्दी में किस तरह कहाँ से 
आयीं; यह बात अभी आगे बतायेंगे | पहले र, ड, द, क से निपट लें। 
सो, निपट चुके | हम ने अपना मत रख दिया। हिन्दी में यदि कभी 
कोई इस मत के विरुद्ध कुछ कहेगा, तो उस पर अच्छी तरह विचार 
किया जायगा । अब प्रसंग-प्राप्त इस आ' तथा “ओ' विभक्ति की भी 
जाँच-पहताल हो जानी चाहिए। 


श८--आ तथा ओ' विभक्तियाँ 


आ' तथा ओ' हिन्दी की संश्लेपात्मक विभक्तयाँ हैं, (तुम्हारा- 
हमारा आदि में) “र की तरह । इस 'र' में भी 'आ' विभक्ति लगी 

एक वात 'र' के सम्बन्ध में रही जाती है। यह नहीं बताया कि 
हिन्दी, वेंगला तथा पंजाबी में यह 'र आया कहाँ से - हमारा अनु- 
मान है कि संस्कृत के 'हरेग हम्‌ -'भानोर्गूर. आदि रूपों से ही यह 
सम्वन्ध-सूचक अं 'र लिया गया है और हिन्दी ने अपनी प्रकृति के 
अनुसार उसे सस्व॒र ('र) कर लिया है। प्रतर में 'तुम्हार-हमार 
और बंगाल में 'सीतार',, आमार' आदि में 'र ही है; पर जहाँ आ' 
तथा 'ओ' पूं-विनक्तियों का विक्रास हो चुका था, वहाँ इस ('र) 
विभक्ित के भी अन्त में उप्ते लगा दिया गया और सवर्ण-दीघत्र कर के 
तुम्हारा-हमारा तथा नुम्हारोा-तिहारों आदि रूप बने। संस्कृत में 
भी एक विभक्ति के वाद दूसरी विभक्ित लगती देखी ययी है । और, 
हाँ तो आ या आओ जव पं-ब्यंजक विनक्त के रूप में चलीं, तो सब 
के साथ इन का प्रयोग जरूरो हो ही गया: यदि पं-व्यंजकु आवध्यक 
है। खेर, इस जगह हमें यह देखना है कि हिन्दी में संबलेपात्मक 
विभक्तियाँ आयी कहाँ से ? इन का विक्रास या निकास देखना है। 
हम देखते हैं कि संस्क्नत में विसर्ग प्राय: अ' के रूप में परिणन हो 
जाता है। दोनों का स्थान कंठ है और उच्चारण समान । उप: के 
विसरग आगे चल कर अ' के रूप में बदल गये--उप अ। सवर्ण- 
दीघें--'उपा । एक ही अर्थ में, एक साथ ही “उप. तथा “उपा' इन 
दो शब्दों का चलन हुआ हो; ऐसा भाषा-विज्ञान के विद्वान्‌ मान नहीं 
सकते । हिन्दी में भी “ज्यादह' आदि विदेशी दछाब्दों का रूपान्तर 
यादा' आदि हो गया है। वही वर्ण-विकार 'अ' ओर सवर्ण-दीघ । 
फारसी के है व्यंजनानत ज्यादह' आदि दाब्दों में जो अन्त्य वर्ण है, 
उसका उच्चारण ह किवा विसर्गों के समान ही है ओर इसीलिए 
कभी-कभी लोग भूल से “ज्यदा: जेसे रूप लिख भी देते हैं, जो ठीक 
नहीं । विसर्गो का प्रयोग संस्कृत शब्दों में ही उचित है। परन्तु भूल 
से लोग छह को भी छः: लिखते चले जा रहे हैं ! उच्चारण-साम्य 
से यह गलती । बात यह कि मुसलमानी शासन-काल में एक समय 
ऐसा आया कि हिन्दी एकदम निराश्चित हो गयी थी । पढ़े-लिखे वर्ग 
(कायस्य आदि) उई-फारपी के पुजारों बत कर राज-दरवार में प्रुस 
गये थे । अधिकांश राजा भी मुसलमानी रंग-ढंग स्वीकार कर चुके 
थे; कम से कम भाषा के सम्बन्ध में तो वे किसी भी टोडी से कम न 
थे। हिन्दू राज्यों में उद-फारसी चलने से वहाँ की प्रजा भी उधर ही 

बह गयी । वेश्यों को अपने व्यापार से मतलव ! उन्होंने एक लिपि ही 
अलग बना ली थी--मुड़िया' । साधारण जनता को शिक्षा दुर्लभ । 
हिन्दी को कौन पूछता ? संस्कृत के पंडितों में--ब्राह्मण-वर्ग के एक 
छोटे से समुदाय में--हिन्दी का लिखना-पढ़ना जारी रहा; सो भी 
इसलिए कि संस्कृत की लिपि भी नागरी है, जो हिन्दी की। फलतः 
जो पण्डित संस्कृत कम पढ़-लिख पाते थे, वे हिन्दी पढ़ते-लिखते थे । 
उन्होंने छह उच्चारण सुना, तो उच्चारण-साम्य से, विस देकर 
'छ: लिखने का उपक्रम किया । विसर्ग तो शुद्ध चीज ठहरी; संस्कत 
से आयी हुई ! बस, इन पण्डितों के इस छः शब्द को लोगों ने 
स्वीकार कर लिया और इसकी ऐसी जड़ जमी कि अब तक हिल - 
नहीं रहो है ! 

कहने का मतलब यह कि विसर्ग को या उस से मिलते-जुलते 
ज्यादह आदि के अन्तिम वर्ण को अ' होते देखा गया है, जो सवर्ण- 
दीर्घ हो कर रहता है। परन्तु अकारान्त संज्ञा आदि से परे ही यह सब 
होता है। 

संस्कृत में अक्रारान्त पुल्लिग संज्ञा आदि में पहली विभक्ति का 
एक वचन जब आता है, तो उस का रूप--'राम:, मधुर, क: आदि 
होता है। नपुंसक लिंग में ऐसी जगह 'म्‌' लगता है-ज्ञानम्‌, मधुरम्‌, 
किम्‌ आदि। स्त्री-लिग में भी इस जगह विसर्गों का प्रयोग नहीं होता 
है। फलतः: “राम. आदि में विसर्गों को पूं-व्यंजक चिह्न आगे चल कर 
मान लिया गया। कई प्राकत-अपभ्रंशों में विसगों को इस स्थल पर 
निर्वाध ओ' का रूप दे दिया गया-विसर्ग एकदम समाप्त ! संस्कृत 
में 'राम: कस्य” रूप होते हैं, जो प्राकृत-अपश्रंशों में--“रामों कस्स' 
होने लगे ! विसर्गों का स-श्‌ के रूप में बदलना भी उड़ा दिया गया। 
सर्वत्र--ओ | यही ओ' ब्रजभाषा में विभक्ति है, जिसे हम पुं-व्यंजक' 
विभक्ति कहते हैं और यह सदा संदिलष्ट रहती है। मिष्ट:, सकल , 
कृत: आदि की तरह मीठो, सगरो तथा कियो आदि में इस का उपयोग 
होता है। परन्तु विचित्र बात है कि विसगों से विकसित यह विभक्ति 
(ओ) ऐसे ही अकारान्त पुल्लिग शब्द में लगती है, जो विकास-प्राप्त 
हो, तदभव हो ! सुन्दर का 'सुन्दरो' न होगा, न 'वालक' का 'बालको' । 
नपुंसकलिग हिन्दी में है ही नहीं। स्त्री-लिद्ध में यह “ओ' विभक्ति 
लगती नहीं है; पूर्व परम्परा का ध्यान कर के । 'भित्ति' का तद्भव 

'भीत' है, जिस में ओ कभी भी न लगेगी। 'महिपी का 'भेंस बना 
कर फिर इस में ओ' विभक्ित नहीं लगायी गया--मेस हो रहने 
दिया गया । पुल्लिग में जरूर वह लगी--भेंसा । रानी का वाचक 
शब्द महिषपी' अविक॒त रहा । साधारण जनता को उस के व्यवहार से 
क्या मतलब ! रानी चलता रहा । 

एक दूसरे क्षेत्र में विसगों का रूपान्तर 'अ के रूप में हुआ, जिस 
की प्रक्रिया का उल्लेख पहले किया जा चुका है। हमें प्राकृत-अप श्रंश 
का वह रूप कहीं साहित्य में उपलब्ध नहीं, जहां 'राम. का वसा 
विकास होकर 'रामा' आदि का रूप मिला हो। संस्कृत में (| स्त्री- 
लिद्ज का चिह्न है--रमा. लता, सुझीला । सम्भव है, इसी लिए राम: 
आदि का वेसा ('रामा आदि) विकास ने गृहीत हुआ हो; साहित्य 
में | परल्तु जनता में वेसा चलन हुआ होगा और न्त्री-लिद्लु का श्रम 
दूर करने के लिए आगे चल कर उन्हें (स्त्री-लिज्ठ शब्दों को) ऋन्व 
करना पड़ा होगा--आकारान्त से अकारान्त किया गया होगा-- 
कोकिला-कोयल, जंघा-जाँच आदि। स्त्री-व्यंजक 'ई' प्रत्यय (]) हिन्दी 
ने संस्कृत का ही रखा और पुल्लिद्भ से स्त्री-लिड्न बनाने में उसी का 
उपयोग क्रिया--लड़का-लडकी, वुडढा-बुइढी । 'बद्धा' संस्कृत में स्त्री- 
लिंग, बुड़ढा' हिन्दी में पुल्लिग । स्पष्ट ही यहां हिन्दी ने अपना अलग 
व्यक्तित्व प्रकट किया है।यह [() विभक्षित प्रती हिन्दी में भी 
क्वचित्‌ दिखायी देती है--'राम गवा' गोविन्द आवा' | गया--आया' 
के यू को व्‌ हो गया है। पूं-व्यंजक विभक्षित ज्यों की त्यों है। स्त्री- 
लिग में वहाँ भी 'ई' है--'गई-आई' । 

सो इस तरह हिन्दी की यह आ तथा ओ' विभकल जनमी और 
बढ़ी । 

'र' में आ विभक्तिति लगा कर तुम्हारा; ओ' लगा कर तुम्हारो- 
तिहारो-थारो | थारो फिर 'तुम्हारा' का संग पाकर 'थारा'। थारा' 
पंजाब में थ्वाडा । फिर 'ड' को 'द' कर के सर्वत्र 'राम दा', गोपी 
दे आदि। इस 'द' का क कर के 'राम का' 'गोपी के' आदि हिन्दी 
मं । 

इस प्रकार यह विभक्ति-कथा संक्षेप में हुई। 'र-डइ' ओर 'द-क' 
की हर तो बात ही कुछ नहीं; ऐसे-ऐसे परिवर्तन होते हैं कि कुछ पता ही 
हों चलता ! कभी-कभी एक ही नसल के लोग दूर जाकर रूप-रंग 

में और आकार-प्रकार में इतने बदल जाते हैं कि पहुचानना कठिन हो 
जाता है। तब उन के आचार-विचार तथा रीति-रिवाज आदि देख 
कर और उसकी समता खोज कर मूल-निर्धारण किया जाता है। जिसे 
पता न हो कि गन्ने के रस से चीनी बनती है, वह रूप-भिन्‍नता के 
कारण कल्पना भी न कर सकेगा कि चीनी गन्ने के रस का ही परि- 
वर्तित रूप है ! कोई लाल बुझक्कड़ यह भी कह सकता है कि खड़िया 
पीस कर चीनी या बूरा बनाया जाता है ! जब उस से पूछा जायगा 
कि खड़िया में मिठास केसे और कहाँ से आ गया, तब वह मुँह फैला 
देगा । 

'हिन्दी-शब्दसागर में कुछ इसी ढँग से शब्दों की व्युत्पत्ति 
वतायी गयी है। 'सुध' हिन्दी का प्रसिद्ध शब्द है--'मेरी सुध लीजो 
दीनानाथ । इस सुध दब्द का विकास संस्कृत 'श॒द्ध शब्द से बतलाया 
गया है; यानी श को 'स हो गया, और द्‌ का लोप । परन्तु यह नहीं 
सोचा गया कि बुद्ध तथा सुत्र के अर्थ में कोई दर का भी सम्ब 
हेया नहीं ! अर्थ से कया मतलब ! चीनी के मिठास की वात मत 
पूछो; रूप-रंग देखो; खड़िया से मिलता है न? इसी तरह की नब्बे 
प्रतिशत शब्द-व्युत्पत्तियाँ उसी 'सागर' में आप देख सकते हैं ! प्रत्यय- 
कल्पना भी वहाँ बड़ी विचित्र है! खेर, हम कह रहे थे कि 
रूप-रंग न मिलने पर भी आन्तरिक तत्त्व की एकता से खोज 
को जाती हूँ | ऊररी बनावट न मिलने पर भी प्रवत्ति-साम्य से मल 
को खोज होती है; जेते कि दा, दे, दी और का, के, की, के मामले 
में हुई । 


१९--किसी एक हुड्डो की समानता 


कभी-कभी किसी एक हड्डी की समानता से ही मूल पुरखों की 
खोज हो जाती है; यदि और वातें भी बसों गवाही दें । पंजाव में एक 
शब्द जन-प्रसिद्ध ह--'न । जिसे हम वह या पतोह कहने हैं, पंजाबी 
भाषा में उसे 'नू कहते हैं। आप इसकी परम्परा बता सकते हैं ? कोई 
कह देगा कि वधू के व का लोप और ध्‌ को नू--'न्‌' । परन्तु इतना 
सरल काम यह नहीं है । हम कहेंगे कि ध, भ, ढ, ध इन महा प्राणों को 
ना मम आदि मधुर अल्पप्राणों में बदलने के कुछ उदाहरण- दीजिए 
आप के कहने से हम न मान लेंगे कि शेर दुवला होते-होते अन्त में 


य्‌ 
के 

हिरनी बन गया। उत्तकी महाप्राणदा हमें ऐसा विश्वास न होने 
देगी। आगे खोज कीजिए। 'न्‌ शब्द संस्कृत के 'स्नुपा बढ्द से बना 

| स्‌ का लोप और अन्त के 'पा का भी लाप । 'नु के उ का दीघ- 
ऊ। वन गया 'न्‌ । 'स्तुपा का अर्थ ज्यों का त्यों नू में है। कभी अथ- 
विक्रास भी होता है । हिन्दी में एक शब्द है “'अंझा । अर्थ हैं इसका 
छट्टी, नागा होना । मिल-मजदूर से वाबू कहता हँ--'इस महीने में 
तुम्हारे कितने अंझे हैं ? आप समझे, यह 'अंझा किस छाव्द का रूपान्तर 
हैं? संस्कृत में एक गब्द है--'अनध्याय जो धिक्षा-संस्थाओं में 
'छट्टी' के अर्थ में प्रयुक्त होता है । प्रतिपदक्ो अनध्याय रहता है । 
'शिक्षा-संस्था में छट्टी यह 'अनध्याय दब्द का मूल अर्थ है। 'अंझा 
में इस अर्थ का विक्रास हो गया। सामान्यतः छट्टी-मात्र के लिए 
अंझा चलपढ़ा, काम न होते के प्रर्थ में । अनव्याय में ध्र॒ तथा य्‌ 
का स्थान-परिवर्तव--वर्ण-व्यत्यय | यू ध्‌ू आ ऐसी स्थिति । धर के द्‌ 
का लाप, ह शंप | यू को जू और जू-ह मिलकर 'झू। न के 'अ का 
लोप और इस (न्‌) को अनुस्वार | अन्य 'य का भी लोप | तब बना 

झा । अन्त म वही पं-विभक्ति---'आ लग गयी। दोनों य-य का 
लोप होकर भी वसा रूप सम्भव हे--ध्‌ को झ करके । पर है यह 
अनध्यायः से ही। इतनी दूर जाने की झंझट में न पड़ कर कोई कहे 
'अनुज्ञ्ित से अंझा है, तो कैसा रहेगा ? फिर इसी “अंझा' के अं का 
लोप करके वह झा बताये, तो ? झा की व्युत्पत्ति यह करे कि जो 
अंझा वहुत करे, काम को अनुज्ञित करने की -- पूरा किये बिना छोड़ने 
की--जिस की प्रवृत्ति न हो, वह 'आ । साधारणत: लोग कहेंगे कि हाँ 
भाई, ठीक है । डा० अमरनाथ झा तथा श्री बी० एन० झ्ञा आदि को 
देखा है; काम करने में कितने च॒स्त हैं ! परन्तु विचारशील लोग 
पूछेंगे कि यह बात क्या अन्यत्र नहीं है? और क्‍या सभी झा 
अनुज्ितकर्मा' ही होते हैं ? ऐसी बात तो है नहीं । यह अटकलपच्च 
व्यूत्पत्ति मान्य न होगी। ब्राह्मणों के अतिरिक्त और किसी वर्ण या 
वर्ग में झा या आझा दब्द व्यवहत ही नहीं होता। संस्कृत का 
उपाध्याय शब्द सामने है | पढ़ाने-लिखाने का काम करने के कारण 
ब्राह्मण-वर्ग उपाध्याय | इस उपाध्याय से 'ओझा': जैसे 'अनध्याय 
से अंझा । फिर ओ का भी प्रदेश-विशेष में लोप--'झा' । इस गये- 
ग्ुजरे जमाने में भी पं० गौरी शंकर हीराचन्द ओझा तथा पं० 


लश पि ब् 

गंगानाथ झा महोदय ने जो काम सारस्वत क्षेत्र में किया, जो नाम 
पाया और राष्ट्रभापा हिन्दी का जो इन्होंने मान बढ़ाया, बेजोड़ हे । 
महामहोपाध्याथ ये दोनों हए--ओझा भी और झा भी । 'महामहो- 
पाध्याय' होने पर भी दोनों विभतियों ने अपने परम्पराप्राप्त पद 
ओझा और 'झा छोड़े नहीं- महामहोपाध्याय पं० गौरी शंकर 
हीराचन्द्र ओझ्ञा और महामहोपाध्याय पं० गंगानाथ झा। दूध में घी 
मिला कर सेवन । 

सो, शब्द-विकास में रूप के साथ-साथ अर्थ पर भी ध्याव रखना 
होता है । 

हम यह बता रहे थे कि 'र को ४ड' भी हो जाया करता है। 
उसी प्रसंग में विभकित-चर्चा चल पड़ी और वह ॒ सब संक्षेप से बत- 
लाया गया । अब कुछ अन्य वर्णों की भी विकास-प्रवृत्ति देखिए 

ले को प्राय: 'र॑ हो जाया करता है। दोनों अन्त.स्थ हैं, दोनों 
अल्पप्राण हैं और उच्चारण में भी बहुत-कुछ समता है। काला 
पीला ब्रजभाषा में कारो 'पीरो बन जाते हैं; पर नीला वहाँ 
'नीरो नहीं वतता। 'आ ओर 'ओ' विभक्तियाँ तद्भव संज्ञा-विशेषणों 
में ही लगती हैं । 'नील तत्सम है; पर अपवाद-स्वरूप इसका नीला! 
है--'पीला के साथ । हाँ, ड या '्' प्रायः 'र' के रूप में आ जाते 
हैं--झगड़ा--झगरो । परन्तु उड़ता कभी 'उरना' नहीं बन सकता । 

व को प्राय. व हो जाता है; यह कहा जा चका है। श और ष 
हिन्दी में प्राय: 'स' के रूप में बदलते देख गये हैं--शाक-साग, शिर- 
सिर । और--'पोडद -सोलह । अन्त्य 'श को 'स और फिर ह 
ड को ले हो गया। 'ड' तथा 'ल' का उच्चारण-साम्य ही ऐसा है 
कि झट ये एक दूसरे की जगह ले लेते हैं। दश' को 'दस' हम 
जानते--पहचानते हैं; परन्तु प्रक्रिया में यह 'स को हू के रूप में कर 
लेता है--दहला, दहाई आदि । यह बात प्रायिक है। सववत्र प्रक्रिया में 
से को ह हो जाता हो, सी बात नहीं है--दसहरा । यहाँ 'दस' का 
'दह नहीं हुआ | क्यों ? इसलिए कि दो हु एक जगह बहुत कर्ण-कट्‌ 
तथा दुरुच्चारण हो जाते | दहहरा बड़ा भद्दा लगता। इसलिए बसा 

नहीं हुआ । 

कभी-कभी 'दस' के द' को 'र' भी हो जाता है--'तेरह । 'ते' तो 

'तीन' का शेष है। परन्तु 'बारह' में यह 'वा' क्या है ? आप जानते हैं ? 

२०>गिनती का “बा हिन्दी में क्या है ? 

बारह, वाइस, बत्तीस. बयालीस, द्रावन. बयासी, वानवे; कहों 
भी “दो की जरा नो झलक नहीं है। इन प्रयोगों से स्पष्ट है कि' बा 
और “ब का प्रयोग 'दो के अर्थ में हैं: जब कि प्रथक् हम दो ही 
बोलते हैं। एक और एक 'दो होते हैं, वा या 'ब नहीं। तव फिर 
आगे संयुक्रत अंकों के नामों में वह कहां से ? ब्रजभाषा की पुरानी 

वता में अवश्य 'दो के लिए 'विधि का प्रयोग मिलता है--'बिवि 

लोचन  । परन्तु ब्रज की जन-भाषा में वि नहीं; 'दो या दढ्व दी 
बोलते हैं 

वात असल में यह है कि एरखा ('द्वि या द्री | की 
विभाजन जब हुमग्ना, तो हिन्दों ने 'द का अंथ लिया और व 
आधार पर दो रूप ग्रहण किया। यानी, 'व क्वा लोप और 'भौ को 
ओ । व्‌ व्‌ बन कर और 'ए का सहारा लेकर गुजरात पहुँचा। 
गुजराती ने द्वि या हो का 'व्‌ लिया: वे बना वर-प्े आम -- 
दो आम । गुजरातियों का मथ्रा-गोकुल में अधिक अप्ता-जाना रहा । 
और, वल्लभ-सम्प्रदाय में- गुजराती ही अधिक हैं; जिस सम्प्रदाय में 
महाकवि सूरदास ने दीक्षा ली थी। गुजराता-प्रभाव से ही ब्रजभाषा 
की पुरानी कविता में त्रिवि आ गया है। 

प्रन्तु बाइस, बयालीस आदि तो जदसादारण के प्रयोग हूँ और 
सावंत्रिक है। ये कैसे बन गये ? 

इस का लम्बा किस्सा है। सिन्य में दो को 'व्र या वा कहते 
हैं। वही 'ब' या बा' हिन्दी के बयालीस तथा बावन में आप देख 
रहे हैं। तो, सिन्‍्व से यह 'द्वौ का 'ब और 'वा इस भापा में केसे 
आ मिला ? यह ठीक है कि किसी एक भाषा का दूसरी पर प्रभाव 
पड़ा करता है। फिर, सिन्ती भाषा तो हिन्दी की सगी वहन है-- 
सिन्ध का एक रूप हिन्द है और उसी से 'हिन्दी । स क्रा हू होकर 
शब्द-विकास हुआ; अर्थ-विस्तार भी। सिन्ध और सिन्ध्री अपने असली 
रूप में सीमित रहे; उनके विकत्तित रथ 'हिन्द तथा हिन्दी ने 
अत्यत्रिक सीमा-विस्तार क्रिया । यह भी ठीक है कि विदेशी (मुसल- 
मान) सिनन्‍्ध की ओर से ही इस देश में प्रविप्ट हुए और वे सिनन्‍्ध को 
'हिन्द' तथा हिन्द की भाषा 'हिन्दी समझते हुए आगे बढ़े । दिल्‍ली 
में उन्होंने स्थानीय (मेरठी) बोली को राष्ट्रभापा के रूप में स्वीकार 

किया, जिस का नाम वाद में उर्दू और फिर (अंग्रेजों ने) 
हन्दस्तानी रखा | नाम के साथ रूप में भी भेद हुआ । सो, सिन्ध का 
ब' या वा' हिन्दी में आ जाय, तो अचरज की बात नहीं; ऐसा कहा 
जा सकता है। 

परन्तु अच्छो तरह से विचार करने पर यह धारण गलत 
सावित होती है। किसी भाषा पर अन्य भाषा का प्रभाव पड़ता है 
यह ठोक है; परन्तु उसके मौलिक गठन पर कोई प्रभाव नहीं पड़ता । 
पसिन्ध' का हिन्द तथा उससे हिन्दी लेकर भी हिन्दी भाषा ने शब्द 
के आदि में 'स्‌ को हु अन्य किसी छब्द में ग्रहण नहीं किया । सिध 
में 'सत्तर' को त्तर' वोलते हैं; हम नहीं । हाँ, 'इकह॒त्तर' में हु 
स्वोकार है। हिन्दी ने शब्द के आदि में 'स' को कभी भी ह' नहीं 
बनाया है। यह विशेषता है। दूसरी भाषाओं की क्रियाएँ, सर्वनाम 
तथा संख्यावाचक शब्द क्रिसी भाषा को प्रभावित नहीं करते हैं । उर्द 
में फारसी-अरबो के लाखों अनावश्यक शब्द मुसलमान लेखकों ने 
भरे; परन्तु करना, उठता, पीना आदि क्रियाओं की जगह वे विदेशी 
भाषाओं के शब्द न ला सके ! यदि ला देते; लो फिर वह 'उर्द' फारसी- 
अरबी ही बन जाती। इसी तरह सर्वनाम नहीं बदलते । संख्यावाचक 
दब्द बदलने का प्रयत्न कभी-कभी किया गया है; पर ठिठकते हुए 
पाँच' को उर्द में 'पंज' लिखते हैं; जो 'पञ्च' संस्कृत का फारसी- 
संस्करण है, जिसका हिन्दी-रूप पाँच है। सप्त' का फारसी-संस्करण 
उर्द में हप्त' चलता है; हिन्दी-संस्करण 'सात' वैसा नहीं । 'एक 
दो', 'तीन', आठ आदि ज्यों के त्यों चलते हैं । कदाचित्‌ इन शब्दों 
के फारसी-संस्करण उपलब्ध न हों । हिन्दी या उदद में 'सात' के लिए 
सेवित' और पाँच के लिए 'फ़ाइव' नहीं चला सकते; क्योंकि भारत 
की मूल भाषा से इन का विकास स्पष्ट प्रतीत नहीं होता। 

सारांश यह कि किसी दूसरी भाषा के संख्यावाचक शब्द दूसरी 
भाषा में नहीं जाते हैं । उद में 'हप्तः आदि तो राज-बल से चल पड़े । 
पर, सिन्धी के शब्द कैसे आते ? सिन्ध का हिन्दी-भापी क्षेत्र से वेसा 
लगाव भी नहीं; जेसा पंजाव आदि का। इसलिए, यह कैसे माना 
जाय कि सिन्धी भाषा का व और बा हिन्दी में आ मिला ? और 
दब्द क्यों नहीं आये ! 

वस्तुत: वात यह है कि लोक-भाषाओं में किसी-किसी शब्द का 

अनेकथा विकास हुआ है-विश्वेपत्त: संख्या-वाचक विद्येपणों का। 
इसकी चर्चा हम एक पृथक अनुच्छेद में करंगे | पोछे आप देख हो 
चुके हैं कि हिन्दी ने 'दश्शा को स्वतंत्र रूप से दस कर के गब्रदग किया 
पर प्रक्रिया में 'दह कर दिया: कद्दों-कहा रह भो : तो, क्या इससे 
यह निष्कर्ष निक्रज् कि दह पंजाब से ओर रह किसी अजनबी 
भाषा से आया ? तव पचास के लिए 'बन कहां से आया ? वावन 
में वा यदि सिन्त का है. तो वन क्या काठियावाडइ़ का है? किस 
प्राप्त में पचास को 'वन कहते हैं? पंचायत का विकास हिन्दी ने 
पचास अपनाया; तव प्रक्रिया में 'वन कहाँ से लायी ? फिर 'पतर' 
भी तो है-'तिरपन' ! यह क्या वात है ? 

बात यह कि भाषा किसी घह़द को अनेक्त रूपों में सी ग्रहण करती 

मे गन्ने के रस का गढ़ भी बनाते हैं. राव भी. सिरका भी, 
चीनी भी | सब के रूपों में अच्तर हैं! रस का मल रूप में भी हम 
उपयोग करते हैं। इसी तरह जीवित ओर चलत्‌ भाषा एक दाब्द का 
अनेकवा विक्रास करतो है आर उन दठदों का क्रिचित्‌ अर्थ-मेद भी 
हो जाता है। कदाचित्‌ अर्थ-संद होने पर ही शब्द के स्वरूप में भेद। 
होता हो । निःश्रेणी' से 'नसेनी' बता--काठ की सीढ़ी, ऊपर चढ़ने के 
लिए । फिर इंट-पत्थर की 'नसेती के लिए 'सीढ़ी शब्द बना-- श्रेणी 
से | श्रेगी-इंडों का या इट-पत्थर की एक व्यवस्थित पंक्रित |: 
श्रेणी से वह अर्थ नहीं निकलता, जो 'सोढ़ी से। नसेनी से सीढ़ी। 
में अन्तर है। पहले 'नसेनी वना या सीढ़ी या दोनों साथ-साथ; यह 
अलग चर्चा है। वस्तुतः देहात में 'नस्तेनी का और शहर में 'सोढ़ी' का 
बनना समझ में आता है। 'सीढ़ी का ही 'पोढ़ी कर लिया गया, वर्ण- 
विकार से । पीढ़ी भी नीच से ऊपर या ऊपर से नीच तक पहुँचन के 
लिए एक तरह की 'सीढ़ो ही समझिए | 

हाँ, हम कह रहे थे कि बे तथा था हिन्दी में सिन्ध से आये; 
इस में कोई प्रमाण उपलब्ध नहीं । वस्तुतः हिन्दी ने द्वी का दो तो 
बनाया स्वतंत्र प्रयोग के लिए और 'व का 'ब' तथा 'वा' बनाया 
प्रक्रिया के लिए; जेसे दस स्वतंत्र प्रयोग के लिए और 'दह तथा 
'रह' प्रक्रिया में । इस तरह 'बाईस आदि हुए। बीस का ईस' ! ब्‌ 
का लोप । 

स्‌ के विकास की चर्चा थी। से हँच गये ! जैसे 






॥ 

शिकारी किसी शिकार का पीछा करता हुआ कहीं का कहीं जा 
निकले ! 


२१--स का अलक्षित विक्रास 

स्पप्ट है कि स्‌ प्राय: 'ह के रूप में बदलता है ! संस्कृत में स्‌ का 
विसर्ग होता भी लगभग यही चीज है। ह तथा विसर्ग का एक ही 
स्थान है और उच्चारण भी लगभग एक्र। संसार की प्रायः: सभी 
भाषाओं में स्‌ को ह्‌ के रूप में बदलते ग्राप देख सकते हैं । वर्ण॑- 
विकास में आधे खेल स्‌-ह के हैं, आधे में शेष सब की कतरूब्यौंत । 
कभी-कभी स्‌ का विकार अत्यन्त अलक्षित होता है। जैसे किसी 
महापुरुष के हप-शोक आदि विक्रार सब लोग नहीं समझ पाते; उसी 
तरह स्‌ की भी वात समझिए । 

'मिष्ट' से हिन्दों ने 'मीठ बनाया । ष को स हुआ ; स फिर ह ' 
ता और यह 6 टू के अन्त में जा बैठा । इस उलठ-फेर में पूर्व- 
स्वर को बन आयी--वह हृस्व से दी्घ हो गया। 'मिष्ट' का 'मीठ 
बन गया--'गुड़ मीठ लागति है । मेरठ की. ओर पं-व्यंजक विभक्ति 
ऐसे तद्भव छब्दों में लगती ही है-- मीठा । ब्रज में ओ' विभक्ति-- 
'मीठो । परन्तु 'धुष्ट का ढीठ ही सर्वत्र चलता है--'ढीठा' या 'ढीठी' 
नहीं । यहाँ मेरठ और ब्रज पर हमारी पूरबी हिन्दी की छाप है। 
धृप्ट का ढाठ पुरव में ही वना । परन्तु 'सीठा' और 'सीोठो” को 'सृष्ट 
या अ्रप्ठ स ने समझ लीजिएगा  अथ भी तो देखना है न ? 'सीठा 
अवश्य हो मीठा के वजन पर गढ़ा गया है, उससे उलटे (नीरस) 
अर्थ में । 

'पापाण का पाहन हो गया--णू का न्‌ और प्‌ का स। फिर 
स्‌ काह और स्व॒र-विकार--'आ' को 'अ'--पाहन' । परन्तु कानपुर 
के इधर-उधर देहात में प्रचलित परवाहन को “परोषण' जेंसा कुछ 
न समझ लीजिएगा। रथ-बहली आदि सवारियों को परवाहन' कहते 
हैं । निश्चय ही यह--प्ररोहण' का विकास है। इसी प्रकार वहाँ 
देहात में प्रसिद्ध शब्द 'उबहनी' आप 'उद्भासिनी' आदि से न समझ 
ने! उबहनी' कुएँ से जल निकालने की रस्सी को कहते हैं। अवश्य 
ही यह 'उद्बाहिनी' का रूपान्तर है--'उत ऊद्ध्व॑म वाह्मते अनया'- 
चू कि इससे (जल) ऊपर खींचते हैं न? “उबहनी'ः में 'उत्‌' उपसर्ग 

“उ' बन गया है; अर्थात्‌ 'त्‌ का लोप । 

भाष में स्‌ अवव्य अलक्षित रूप से बठा ह्वै-वाप्प-भाष । व्‌ को 
ब्‌ और प्‌ को स । फिर स को ह हआ और व जावबंठा 'ब्‌ की 
बगल में । बन गया-'भाष । ह वड़े विचित्र खेल करता है । इसी 
दक्षिण में पाठक को 'फाटक बना दिया हैं पं० रामचन्द्र सदाशिव 
फाटक । यहाँ 'फाटक को 'कृपाट' का विकास न समझा जाय; कारण 
महाराष्ट्र ब्राह्मणों का वह वर्ग ('फाटक्' लोग) किसी को जाने-आने 
से रोकने का काम नहीं करता है। पाठक में 'ठ' के साथ बैठा हुआ 
हु धीरे से उठ कर प से जा चिपक्रा और पाठक को 'फाटक' बना 
बैठा । 

हिन्दी ने स्वतन्त्र रूप से ही छब्द स्वीकार किये हैं। संस्कृत के 
सत्य को 'सच' वना लिया: पर असत्य को 'असच के रूप में न 
लेकर जुप्ट (मृपार्थक) से झूठ का विकास क्रिया । देखा जाता है कि 
शब्द के अन्त में वसा कुछ वर्ण-विक्रार होने पर पूर्त्र में स्व॒र दी हो 
जाता है--अप्ट-आठ । वर्ण का लोप होने पर भी पू्व-स्वर दीर्घ होता 
है और अन्त्य-स्वर-विकार भी होता है-परीठ--साठ। 'इ' को 'अ' 
हो गया; प्‌ का लोप; आद्य स्वर दीघे । 

उभयथा धबद-प्रयोग तो हिन्दी में वहधा होता ही है-- वेसरी-- 
केहरी, मुख -मुह आदि। दोनों तरह के रूप चलते हैं। 


२२--स्वर-विकार 
स्वर-विक्रार की अनेक वातें ऊपर व्यंजन-विकार के साथ आ 
गयी हैं। कभी 'अ' को 'इ' और “3 भी हो जाता है। दीर्घष को ह्ृस्व 
और ह्ृृस्व को दीघे होना तो साधारण चीज है। अंगुलि' का अँगुली 
हो गया । अनुस्वार को अनुनासिक और अन्त्य स्वर दीर्घ। 'उ' को 
व्‌ और व को उहोता रहता है। इसी तरह इ को य और य को 
-ई भी सर्वत्र देख सकते हैं। कभी-कभी विकास की कई ऐसी सीढियाँ 
आती हैं, जिन्हें सन्धि' कहते हैं--करहि--करइ । ह का लोप | 
फिर एक बार विकास करं--करे | अ-इ मिलकर एक जगह '(ऐए: 
दूसरी जगह 'ए। करें का घिसा-घिसाया रूप ही “करे है। करे 
का स्वतन्त्र विकास नहीं; यह भी कह सकते हैं; क्योंकि हिन्दी-प्रकृति 
अ तथा इ या ई' की सन्धि प्राय: ऐ' के रूप में ही स्वीकार करती 

है। इसी तरह करो से “करो कहा जा सकता है--औ' को ओ' । 
करहु--करउ । हू का लोप । फिर करों और करो | इसी तरह 
भी के अथ में ह॒ जो ब्रज में प्रसिद्ध है, उसके ह का भी लोप होता 
रहता है--तुम हू --तुम ऊ॑। कहीं सन्धि भी--चार ह--चार-उ 
(हस्व भी) और चारो । फिर चारो । लोप की चर्चा अगले प्रकरण 
में होगी | यहाँ तो स्वर-विकार पर कुछ कहा जा रहा है। 

आद्य व्यंजन के ऋ' को “इ' होते देखा गया है--श्द्भा र-- 
सिंगार। श्‌ को स्‌ भी । कहीं दीघे 'ई! भी होती है--श्द्ध-सींग । 
ओ' हिन्दी में 'उ भी बन जाता है और 'उ को ओ' भी हो जाता 
है। संस्कृत का तु अव्यय यहाँ तो बन गया है और तो फिर-- 
तु मारे जहैं सब राजा में 'तु है। 'उ' को अ' हो जाता है-- नाहि 
त मौन रहुब दिन राती । परन्तु यह सब ब्जभाषा और अवधी की 
कविता में ही । खड़ी बोली (राष्ट्रभापा में) तो सदा 'तो' की ही तूती 
वोलती है । 

“इ तथा 'ई को इय होते भी आप प्रायः देखते ही हैं । 'तबीअत' 
तबियत । क्‍ 

आद्य व्यंजन की 'ऋ' कभी-कभी इर' रूप में भी आ जाती है। 
संस्कत में ऋ' को अर्‌ हुआ करता है; यहाँ 'इरा भी--कृपाण- 
क्रिरपान | ऋ' को अर्‌ हुआ “घर में ही आगे आप देखेंगे । 

आद्य स्व॒र प्राय: हृस्व हो जाता है जनभाषा में--नारायण 
नरायन । परन्तु 'पाप-परायन ताप भरे प्रताप समान न आन कह 
हैं! में 'परायन' शब्द 'पारायण' से नहीं है--परायण' से 'परायन' है। 
दब्द-साम्य मात्र से बहक जाना ठीक नहीं। लड़का-लड़की' की 
व्युत्पत्ति 'लकड़ा-लकड़ी' से करता ठीक है क्या ? पर जहाँ शुद्ध से 
'मुध' बनता है, वहाँ असम्भव क्या है? वे वर्ण-व्यत्यय से 'लकड़ा' 
का लड़का' भी वना देंगे। कहेंगे, लड़के की तरह यह भी जड़ (मूर्ख) 
होता है न ! तब तो कोयला से 'कोयल' भी बन जायगी। टाँग 
भर ही तो तोड़नी है ! रंग की समानता विकास का कारण ! क्‍या 
यह ठीक है ? केवल अर्थ के सहारे भी शब्द-निरुक्ति ठीक नहीं । हिन्दी 
के एक बड़े 'डाक्टर' हैं; भाषा-विज्ञान के आचार्य ! हरिद्वार 
(ज्वालापुरूसत्यज्ञान-निकेतन ) में उनका एक भाषण हुआ, काशी के 
श्री रामनारायण मिश्र के तत्त्वावधान में । इस भाषण में डाक्टर 

साहव ने हिन्दी के 'बोच' दब्द की उत्पत्ति मध्य दाब्द से बतायी ! 
भाषण समाप्त होने पर मैं अपने मित्र डाक्टर साहव से जब मिला, 
तो कहा कि मध्य से बोच' की उत्पत्ति हो नहीं सकती। “मे को, 
धर को अयवा य' को कभी व के रूप में बदलते अन्यत्र भी देखा 
है क्‍या ? उस समय तो डाक्टर साहव अपनी वात पर अइढ रहे; पर 
सम्मेलन के वम्बई-अथिवेशन पर मिले, तो बोले-- वाजपेयी जी 
आप की वह बात ठोक है | बीच की उत्पत्ति 'मध्य से नहीं है। इस 
विषय में '्रेमी-अभिनन्दन-ग्रन्थ' में एक विद्वान्‌ का लेख प्रकाशित 
हुआ है; आप ने देखा होगा। मैंने अयने आप को धन्य समझा कि 
उस पिद्वान्‌ के उस लेख को देखकर 'डाक़्टर साहब ने मेरा बात मान 
तो ली। 

हाँ, वह 'लड़का' झ्ब्द आया कहाँ से ? कहीं से आया होगा : 
सब की उत्पत्ति आप न जान सकें, तो कोई बड़ी बात नहीं हैं। 
साधारण बात है। काई भी सब घब्दों की पूरी जानकारी का दावा 
नहीं कर सकता | परन्त, कहीं न कहीं से उत्पत्ति बताती ही है: यह 
सनक ठीके नहीं । किसी के बाप को आप न जानते हों, तो उसे किसी 
दूसरे का लड़का वता देंगे क्या ? अरे, यह लड़का तो बार-बार आ 
कदता है। है कौन, जो उस तरह चीजों के लिए ललकता, ललचता 
और लपकता फिरता है। 'ला ला की धुन लगाये रहता है यह 
ललला' ! क्‍या 'ललचना' और “ललकना' में वर्ण-विकार से एकता 
है ? क्‍या 'ल का ड' और ड़ हो जाना सुप्रसिद्ध नहीं है? ता, 
ललक से 'लड़क' असम्भावित है क्‍या ? 'लड़क में ही हिन्दी की पुं- 
विभक्ति “आ लगकर “लड़का वना है क्या :? परन्तु ब्रज में 'लड़का 
नहीं होता | वहाँ छोरा' चलता है। अब आप 'छोरा' के रासचक्कर 
में न पड़ और आगे बढ़ें। 

हम स्व॒र-विक्रार बतला रहे थे। व्यंजन को भी स्वर होते देखा 
गया है | सो, यह व्यंजन-विकार है। 'नयन का नेन हुआ, दो पीढ़ियों 
या सीढ़ियों में |-य का 'इ' हुआ और 'अ 'इ मिलकर ऐ--'नैन । 
इसी तरह बेन भी है--वचन बयन-वइन--बेन । 'पिकबेनी' में इसी 
की चहक है । पर 'विधुबेनी समेत सुभाय सिधाये में 'बेनी का विकास 
'वचन' से नहीं है । चन्द्रमा मीठा बोलता नहीं है; देखने में ही अच्छा 
लगता है। सो, यह बनी वदन' से है-- विध-वदनी । 'वदन के 'व 

को व; द' को 'य और या को इ'। फिर वही स्वर-सन्धि । 
ऊपर बताया गया है कि आद्य व्यंजन के 'ऋ' को 'इर' हो जाता 
। परन्तु अर्‌' भी (संस्कत की तरह) होता है। गृह का 'घ॒र' बन 
गया--ऋ को अर्‌--गू अर्‌ ह्‌ अ ऐसी स्थिति हुई। हु अपने 
स्थान से उठकर ग्‌ के साथ जा बेठा, तव 'घ्‌ अर्‌ अ' स्थिति हुई । घ्‌ 
आगे 'अ' में मिला और र्‌ अपने पास के अ में--'घर बनकर तैयार । 
इस तरह ह॒ यहाँ आगे गया है। 
इसी तरह हमारे बताये नियमों के अन्य अपवाद भी हैं। 
उदाहरणार्थ हमने कहा है कि हिन्दी जव संस्कृत की किसी आकाराच्त 
संज्ञा या विशेषण आदि को शुद्ध करके तद्भव' रूप में लाती है, तो 
उसके स्रीत्व-स्चक “आ' (॥) को हटा देती है, हस्व कर देती है। यह 
वात प्रायिक है। स्त्री-लिग बनाने के लिए आ' को ईकारान्त कर 
दिया जाता है। यह भी प्रासिक वात है । जब अल्पार्थक 'क' संस्कृत- 
प्रत्यय के साथ किसी आकारान्‍्त स्त्री-लिंग संज्ञा आदि को यहाँ तदू- 
भव रूप मिलता है, तव हृूस्व नहीं किया जाता है। उदाहरणार्थ 
संस्कृत का 'खट्वा' हिन्दी में खाट बनता है--'खाटा' नहीं । संस्कृत 
में छोटी खाट को 'खटिवका कहते हैं । इसका स्त्री-लिग तद्भव रूप 
हिन्दी में खटिया है। इसी तरह पर्यड्धिका का तदभव रूप 
पलंगिया' है। इसे 'पलंगिय न होगा, न खटिया' को 'खटिय । 
यदि अल्पार्थक क' न हो; स्वार्थ में 'क प्रत्यय हो, तब उसे (स्वार्थ 
में) हिन्दी तद्भव के रूप में ग्रहण न करेंगी। बाल और 'बालक' 
एक ही अर्थ में है। वाल से स्वार्थ में क'। बालक का स्त्रीलिंग 
रूप बालिका । अब हिन्दी इसे बालिका बनाना पसन्द न करेगी। 
भत्तिका को 'मिटिया भी हिन्दी न बनायेगी। 'नासा' से स्वार्थ में 
का कर के नासिका' बना। हिन्दी ने नासा से 'नास' नहीं बनाया; 
अच्छा न लगा। 'तासिका' से "नाक वनाया--नासिया' नहीं। हाँ, 
'मट्ठी से मटिया तद्धित बनाना अलग बात है। इसी तरह-- 
पुस्तिका का पुस्तिया' नहोगा। न दीपक के स्त्रीलिज्ग 'दीपिका' 
का दीपिया' होगा। जहाँ “क प्रत्यय होता है, चाहे अल्पार्थक हो 
चाहे स्वार्थ में, प्रकृति के अ को 'इ हो जाता है--पर्य्यद्धू” से 'क 
और आगे स्त्री-प्रत्यय आ'। सवर्ण दीर्घ और पर्य्य॑द्ध के अन्तिम 
अ को इ-पय्येड्डिका । ऐसे स्थल में सर्वत्र 'इ! मिलेगी। हिन्दी 

ने का को आ का रूप दे दिया और प्रकृति के 'इ को सदा इय्‌' 
किया-पण्य ड्लिका - पर्लैगिया । यही नहीं, हिन्दी ने स्वतन्त्र रूप से 
अल्पार्थक इया प्रत्यवथ बना लिया, जो 'अपने सभी दाब्दों में लगाती 
है, (तत्सम शब्दों में नहीं]-मझंँरु निद्रा, डिकिया, विदिया, मछरिया, 
मुंदरिया, अंखिया, विटिया, वटिया, आदि | ऐसी अनन्त वातें हैं। यह 
तो निरुक्त की पहली पुस्तक है| इसमें व्यापक्र रूप से नियम और 
अपवाद सब केसे दिये जा सकते हैं? दिलख्ला-निर्देश मात्र है।जिस 
वर्ण का जेसे या जो परिवर्तन वतलाया है. वह दिकू -निर्दे 

यह मतलब नहीं कि उस वर्ण का अन्यथा विकास होता ही नहीं 
दब्द का शतधा विक्रास हो सकता है। उद्दाहरणार्थ हम हिन्दी के-- 


अनम्सन्‍्का 


२३--संख्या-वा चक शब्द 

यहाँ लेते हैं। देखिए, कसा विचित्र विक्रास हआ हैं - संख्या- 
वाचक शब्दों का वड़ा मनोरंजक विकास है-क्ुछ के कुछ वन गये 
हैं ये । वस्तुतः केवल संख्या-वाचक छाठ्दों का ही स्व्रच्छन्द्र विक्रास 
हुआ है । पढ़े-बेपढ़े सभी तरह के लोगों का काम संख्या-वाच्रक छब्दों 
से पड़ता है। फिर ?, २, ३, आदि पृथक संकेत जो (अंक-रूप में) 
स्थिर कर दिये गये, उससे और भी शब्द-परिवतेन स्वच्छन्द हो 
गया ! नौ संकेत समझ लिये और करोड़ों का हिसाव-क्रिताव करने 
लगे। (४२) लिख देने से सब समझ गये मतलब । अब कोई इसे 
'बयालीस' कहता है, कोई बतालीस' और कोई दुचालिस' भी 
कह सकता है। परन्तु ४२ मतलब सब्र को एक देगा। पर इस 
संख्या को सव भिन्‍न-सिन्‍न रूपों में बोलेंगे। यदि ये अंक न होते, तो 
कदाचित्‌ संख्या-वाचक शब्दों में उतना परिवर्तन न होता । कुछ भी 
हो, इन (संख्या-वाचक) शब्दों से यह समझ में आता है कि भाषा 
का विकास किस तरह अनियंत्रित चलता है, यदि उसे लिपि-बद्ध कर 
के साहित्यिक रूप न दिया जाय। साहित्यिक हिन्दी ने भी संख्या- 
वाचक उन्हीं शब्दों को ग्रहण कर लिया है, जो उस तरह जनता में 
स्वतः उस रूप में विकसित 

एक से दस तक तो कोई बड़ा परिवर्तन न ए्क्र्तो 
एक ही है; दो से दस तक साधारण परिवर्तन है । आगे विचित्रता 
हैं। ग्यारह देखिए--'एक-दस' का क्या रूप है ! आगे वारह-'तेरह 

आदि हैं। विद्ञति' का बीस' समझ में आता है; पर 'ऊन बीस का 
'उन्‍्तीस' देखिए। अब आगे ईस' चला--इकक्‍्कीस, वाईस आदि | 
अलग वीस' ही है| छब्बीस में 'ईस' नहीं हुआ। क्‍या कारण ! 
छईस' या छोस' अच्छा न लगा होगा। 'त्रिशतु का 'तीस' ठीक 
रहा । आगे 'तीस' का 'ईस' नहों हुआ--बीस' को जो वेसा बना 
दिया गया। भ्रम तो अभीष्ट नहों। 'इकतीस' आदि अच्छे रहे । फिर 
'चत्वारिशत्‌ का 'चालीस' जँचता है; किन्तु 'ऊनचालीस' का 'उन- 
तालीस' कैसा रहा ? चा का 'ता--चालीस', 'तालीस' ! यालीस' 
भो है--बयालोस । परन्तु पंजाबी बतालीस' ही बोलते हैं । 'पंचाशत्‌ 
का पचास बनता; परन्तु ऊन पचास” का उनचास' हो गया--प 
का लोप ! आगे तो पचास का आभास भी नहीं--इक्यावन', 
बावन' यह वन कभी भी 'पच्रास से नहीं बन सकता । 'पञ्चाशत्‌' 
का अन्‌' रह गया--शेष का लोप | 'च्‌ के हटते ही ज्‌ कोन्‌ और 
सस्व॒रता। अन' में, आरम्भ में ही व का आगम--- वन -- 
'इकक्‍्यावन' । 'तिरपन में प्‌" का आगम्न। आगे फिर वरन-- 
चौोवन । आगे फिर पन दो बार, फिर दो बार वन भी--सत्तावन - 
अद्वावर्न । षष्ठि-साठ । उनसठ' आदि भी मजे के रहे। सरसठ' में 
सात का सर हो गया; कहीं 'र॒ को ड' भी 'सड़सठ । 'अठ का 
अड़' तो बहुत विचित्र नहीं। 'सप्तति” का 'सत्तर हुआ। आगे स्‌ 
का हू --इकहत्तर' आदि। ससत्तर' में 'स' को हू नहीं हुआ; 
अठह॒त्तर में होकर भी कहीं हट गया--अठत्तर। लोप प्रायः हू 
का ही होता है; स का नहीं । अशोति' से अस्सी बना । आगे अस्सी 
रहकर ससन्धि रूप हैं--इक्या पत्ती आदि। “नवति' का ब्बे बनना 
कुछ समझ में ही नहीं आता ! परन्तु बना है। 'नवति' का 'नव-इ' 
शेष रहा जान पड़ता है, त्‌' उड़ गया। व को 'ब' हुआ और अ-इ 
मिलकर 'ए । ब्‌ को द्वित्व हुआ-- नब्बे! ! कितना परिवर्तन ! हृद 
है! आगे नब्बे नबे है! आगम (ऊपर से आया हुआ ब्‌) उड़ गया-- 
इक्यानबे, बानवे आदि। सत्तानबे' में 'सात' का 'सत्ता' हो गया है, 
जो अचरज की वात नहीं । पत्ते बेलते समय आप सत्ता” देखते ही 
हैं। 'निन्‍्यानबे' में 'नव' या 'नौ' को “निन्‍्या' हो गया है | यहाँ 'उनसौ' 
नहीं हुआ । 'शत' का 'सौ' कुछ अजब नहीं है। 'त' को 'य' और फिर 
'इ तो होता ही है, पर 'व और “उ' होते भी देखा गया है--'घृत '--- 

'घिउ, 'कहीं-कहीं (पंजाब आदि में) धघ्योौ' भी। 'गत:-गया' और 
पूरब में गवा भी | सो, शत का सउ और अ-उ मिलकर औ-- 
सौ। 

आपने देखा, कितना विचित्र परिवर्तन है. संख्या-वाचक शब्दों 
में ? इसी से भाषा के स्वच्छन्दर विकास का अंदाजा लगाइए | फिर 
भी, कुछ व्यापक नियम निर्धारित किये ही जा सकते हैं। अपवाद तो 
नियमों के होते ही हैं और सब बब्दों को तो इन्द्र और पाणिनि भी 
नियमों में न बाँध सके ! तब उन्हें बाहलक' की झ्रण लेनी पड़ी; 
भाषा की अनन्तमुखो प्रवृत्ति स्त्री कार करनी पड़ी । 

अच्छा, यह संक्षेप में वर्ण-विकार की चर्चा हुई | अब आगे (वर्ण- 
लोप' भी जल्दी-जल्दी में कुछ देख लीजिए और फिर “अर्थ-विकास 
पर एक दृष्टि डाली जाय | वस, इस पुस्तक का इतना ही काम है। 

हाँ, संख्या-वाचक शब्दों के 'प्रणी रूपों पर कुछ कहना जरूरी 
था। द्वि और 'त्रि के द्वितीय-तृतीय' रूप हमारी समझ में आते हैं; 
पर एक से प्रथम: कंसे' बन गया ? हिन्दी में भी 'पहला' ऐसा ही 
है। अंग्रेजी में भी 'वन'-ट' से सेकण्ड' विचित्र प्रयोग हैं । 
चतुर्थ: का हिन्दी में 'चौथा ठीक है। अंग्रेजी में भी “चतुर्थ का ही 
थ' गया है क्या ? यदि ऐसा है, तो अंग्रेजी ने इस 'थ' से ही आगे 
सव काम निकालकर बुद्धिमानी का परिचय दिया है--फोर्थ, फिफ्थ 
आदि। हिन्दी ने संस्कृत के 'मः' को वा आदि बनाने का प्रयास किया 
है--पाँचवाँ, सातवाँ आदि । बीच में 'पप्ठ: आ गया, जिसका हिन्दी 
ने छठा' किया--छठवाँ नहीं । अनेक साहित्यिक' जन भी “जाओ 
षष्ठम' गलत लिख देते हैं। 'छठवाँ' भी गलत है। आगे तो हिन्दी ने 
भी सरलता कर दी है, सर्वत्र वाँ। तमः को तवाँ बनाया-- 
विशतितम:--“बीसवाँ । सीधा-साफ मार्ग है, अन्धा भी मजे से चला 
जाय । 

यह सब होते हुए भी हिन्दी ने भरसक भ्रम तथा सन्‍्देह की जगह 
नहीं दी है| 
२४--हिन्दी की प्रत्यय-कल्पना 


में भी स्पष्टता की छाप विद्यमान है। ऊपर अल्पार्थक 'इया' 
प्रत्यय का उल्लेख हुआ है, जो पुल्लिज्भ तज्जूव संज्ञा को स्त्री-लिग 

बनाने में काम आता है-लोटा से 'लूटिया' आदि । पुं-विभकति आ' 
(7) में और इस स्त्री-प्रत्यय 'इया' में बहुत अन्तर है। फिर भी, खड़ी 
वोली के क्षेत्र ने इस 'इया' को वेधा नहीं अपनाया; क्योंकि यहाँ खड़ी 
पाई () का पुल्लिग में अत्यधिक प्रयोग है। कहीं किसी को भ्रम न 
हो जाय ! इसीलिए इया--प्रत्ययान्त शब्द यहाँ कम चलते हैं; ब्रज 
तथा अवध में अधिक; जहाँ पुं-विभक्ति “आ' का साम्राज्य नहीं है। 
आँख' से 'अँखिया' यहाँ भो चलता है, जो अल्पार्थक इया' से 
नहीं; कोमलता-व्यंजक इया' से है। आँखें दो हैं; अत- अँखियाँ 
बहुवचन ही प्रयुक्त होता है। स्त्री-लिज्ध शब्द से जब 'इया' होता है; 
तो प्रायः कोमलता के लिए; या स्वार्थ । बहु और “बहुरिया' एक 
एक हो बात है। वही (इया' प्रत्यय है-- बहु से । (र का आगम और 
'ऊ' को हस्व। 'र्‌ का आगम सन्देह मिटाने के लिए। अन्यथा 'बहू 
से बहिया' बन जाने का डर था। “बहिया दुर्दाम नदी-पूर; जिसे 
अंग्रेजी में फ्लड' कहते हैं। व्युत्पत्ति तो उसकी भी हो जाती, जो सब 
को बहा ले जाय-को जग जाहि न ब्यापी माया ?” परन्तु शब्द-भ्रम 
तो होता ही । इसीलिए 'र्‌ का आगम करके “बहुरिया' है। उकारान्त 
या ऊकारान्त शब्दों से इया' प्रत्यय बहुत कम देखने में आता है। 
इकारान्त या ईकारान्त स्त्री-लिद्ध संज्ञाओं से बराबर इया' होता है, 
स्वार्थ या मृदुता में--मुँदरी-मुदरिया आदि | परन्तु 'तकिया' में यह 
इया प्रत्यय नहीं है ! वह 'इया एक तरह का तद्धित प्रत्यय है, जो 
संज्ञा-शब्द से होता है। पर, 'तक्रिया' वना-बनाया ऐसा ही शब्द है। 
तक' कोई संज्ञा नहीं, जिससे यह बना हो । इसी लिए स्त्री-लिड्) नहीं 
है। घटिया, बढ़िया आदि विशेषण पुल्लिद्भ-स्त्रीलिड्भ में समान 
रूप से चलते हैं--बढ़िया घड़ी, बढ़िया कपड़ा और घटिया धोती, 
घटिया भोजन । इया प्रत्यय यहाँ वह नहीं है, जो (स्त्रीलिज्भर) ऊपर 
कहा गया है। वह इया_ संज्ञाओं से ही होता है, धातुओं से नहीं; संज्ञा 
बनाता है, विशेषण नहीं । 'घटिया' और बढ़िया में कृदन्त इया' 
प्रत्यय है--किसी से घटकर घटिया और बढ़कर “बढ़िया | कदन्त 
प्रत्यय धातुओं से होता है। घटना-बढ़ना क्रियाएँ हैं। 'गढ़िया' और 
'जड़िया' भी ऐसे ही (कदन्त) शब्द हैं-“-/और कवि गढ़िया, नन्‍्ददास 
जड़िया-गढ़ने का काम करे, सो गढ़िया-साधारण सुनार; और, 
जो बढ़िया जड़ाऊ काम करे, जड़ने की कारीगरी करे, वह “जड़िया' । 

'गंढ़ना-जड़ना क्रियाएं हैं। सो, ये कृदन्त शब्द पुल्लिज्ग-स्त्रीलिज्ग 
में समान हैँ । उस 'इया स्त्रा-प्रत्यय का यहाँ कोई लगाव नहीं । भ्रम 
की गुंजाइश नहीं । 
हाँ, पुरत्रिया, 'जयपुरिया आदि में 'इया अवश्य तद्धित प्रत्यय 
है, जो एक संज्ञा से दसरी संज्ञा या विशेषण बनाता है। परन्तु उस 
सत्री-प्रत्यय 'इय' से 'इया बिलकुल भिन्‍न है ओर इसीलिए उभयथा 
योग में आता है 'परत्रिया स्त्री, 'प्रविया आदमी । इस इया 
का विक्रास भिन्‍न मल से है। संस्कत के 'पूर्वीय., 'जयपुरीय: आदि 
से ई निकाल कर हिन्दी ने एक प्रत्यय बना लिया; आगे के 'य का 
लोप करके -- प्रवो , 'जयपुरी , कानपुरी आदि। वह ई तद्धितप्रत्यय 
है। संस्कृत ईय का संक्षिप्त संस्करण । परन्तु हिन्दी के दूसरे क्षेत्र ने 
ईय. का 'इया के रूप में विकास क्रिया-पूर्वीय:--पुरवत्िया, जय- 
पुरीय -जयपुरिया | संस्कृत स्त्रीलिड्ज पूर्वीया, 'जबपुरीया का 'ईया 
हो हिन्दी में 'इया होकर आया है। सो, 'कनपुरिया औरत ठोक है। 
विशेष्यों के कारण सन्देह या प्रम की गुंजाइश नहीं । 
आप का इतना समय  प्रत्यथों के झमेले में चला गया। परन्तु 
प्रासंगिक चर्चा थी। भाषा के विकास में प्रत्ययों का विक्रास भी एक 
व्ररर्ण चीज है, जिसकी और अभी तक ध्यान ही नहीं दिया गया 
है। जब हमने 'ब्रजसापा-व्याकरण में पहले-पहल यह मत प्रकट क्रिया 
कि हिन्दी की ने विभकत का विकास सस्कृत बालकेन आदि में 
स्थित एन' अंश को लेकर और वर्ण-व्यत्यय से सिद्ध है; तो उसकी 
आलोचना अंग्रेजो-पत्र लीडर में श्री 'डी० वर्मा ने छपायी और 
हमारी उल्द्रावता को एक दक्रियानूसी विचार बतलाया; यद्यपि उस 
तरह खिल्‍ली उड़ाने का कोई आधार उनके पास न था। हमारे मत 
को उड़ाने में कोई युवित उन्होंने नदी थी; न यही बतलाया था कि 
तो फिर हिन्दी में यह 'ने! विभकति आयी कहाँ से | श्री 'डी० वर्मा 
के उस लेख का मैंने समुचित उत्तर दिया, जिस पर वे चुप रहे। इस 
पुस्तक में--हिन्दी-निरुक्त में--तो कई अन्य विभक्ततियों के विकास 
पर भी प्रकाश डाला गया है। गह से घर बन गया; इतना कह 
देना ही भाषा-विज्ञान नहीं है । यह तो दशब्द-विकास की एक साधारण 
चीज है। हिन्दी में संज्ञाओं तथा क्रियाओं की विभक्तियाँ कहाँ से किस 
तरह आयीं; यह सब भी भाषा-विज्ञान में ही बताना होगा और यह 

मुख्य चीज है। व्याकरण में इत विभक्तियों के प्रयोग पर विचार 
होता है; स्वरूप-विकास पर नहीं । विश्वास है, हिन्दी में अब इस ओर 
विद्वानों का ध्यान जायगा | सो, यह सब प्रत्यय-चर्चा अनावश्यक 


नहीं है; जरूरी चीज है। 


पाँचवाँ अध्याय 


२५--वर्ण -लोप 

अव हम वर्ण-लोप' पर विचार करंगे। पिछले अध्यायों में आप 
ने शतशः वर्णो (स्व॒रों तया व्यंजनों) का लोप देख लिया है; फिर भी 
एक पृथक अध्याय में विशेष रूप से कुछ कहने की जरूरत है। कुछ 
कहना शेष है। परल्तु संक्षेय का ध्यान रखा जायगा । 

भाषा के विकास में स्व॒र तथा व्यंजन का लोप होता रहता है। 
अहै के अ' का लोप होकर 'हैं बन गया। “अहै' की उत्पत्ति अस्‌' 
से है; स को हू करके। .अहै का सगा भाई आहि है--जाने को 
आहि बसे केहि गामा ! आहि के आ' का लोप होकर हि अंश एक 
क्रिया-विभक्त के रूप में प्रयुक्त होने लगा, वर्तमान काल में ही-- 
“राम करहि सत्र के सब काजा । 'करहि-करता हैं। 'ह्‌ का लोप 
--करद । सन्धि हो कर “शाम करे सव जग का पालन । इस प्रकार 
का लोप स्वतः जनता द्वारा होता है। यदि अज्ञानवश कोई किसी 
शब्द को काट दे, तो उसे (विकास न कह कर विनाश कहा जायेगा ! 
संस्कृत में अपि' उपसर्ग का अः उड़ गया और 'पिधत्ते, 'पिधानम्‌ 
आदि रूप चले। इसी अनुकरण पर कोई अनुसरणम्‌ को 'तुसरणम्‌' 
करना चाहे, तो मूर्ख बनेगा । हिन्दी के महालेखक भी “अभिज्ञ' को 
'भिज्ञ' लिखते देखे गये हैं। कविवर श्री भगवतीच रण वर्मा-जेसे लोग 
भी 'अभिज्ञ' को भिन्न कर बैठे हैं, जिनकी पुस्तक एम० ए० तथा 
'साहित्यरत्न' में चलती हैं; छात्रों को हिन्दी का आदर्श रूप देने के 
लिए | यह भयंकर गलती इसलिए हुई कि अभिज्ञ के अ' को इन 
विद्वानों ने निषेधार्थक समझा और “अभिन्न का अर्थ 'अविज्ञ' समझा ! 
इन्होंने यह समझा कि मूर्ख लोगों ने 'भिज्ञ में अ' जोड़ लिया है, 
जैसे स्तुति को “अस्तुति' कर देते हैं ! उसी गलती को दुरुस्त करने 

के लिए 'भिज्ञ' चलाया जा रहा है ! इसी तरह 'इस्तीफा' को लोग 
स्तीफा' लिखने लगे हैं; यह समझकर कि इ तो उच्चारण-सुविधा 
के लिए लोगों ने चिपका ली है ! यह नहीं समझे कि “इस्तीफा ही 
शद्ध शब्द है; फारसी 'इस्तीफ का तद्भव रूप। अब इस (इस्तीफा 
को और क्या शुद्ध किया जाय ? अच्छे ताये हुए घी को, और अधिक 
शुद्ध करने के लिए जलाओगे, तो वदब्‌ देने लगेगा, खराब हो 
जायगा । सो, इस तरह के 'भिन्ञ' लोग यदि भाषा-'संस्कार' का काम 
छोड़ कर, अपना सतीफा' दाखिल करके, कुछ और काम करें तो 
अधिक अच्छा हो । 

सारांश यह कि शब्द या पद के प्रारम्भ में स्व॒र-लोप का विषय 
सावधानी का है। जरा-सी भूल हो जाने से 'रग पर नश्तर' लग जाने 
का डर रहता है ! इसलिए हिन्दी के 'डाक्टर' यदि तेजी से हाथ न 
चलायेंगे और सावधानी से काम लेंगे, तो अच्छा होगा । 

आदि में स्वर का ही नहीं, व्यंजन का भी लोप होता है--स्नेह- 
नेह। परन्तु इसो अनुकरण पर यदि कोई स्तुति को तुति' या 'स्तव' 
को तव' कहेगा, तो अपनी मूर्खता का परिचय देगा। हाँ, स्फर्ति' का 
फुरती और सस्फुरण का फुरना नैसगिक है। 'हषीकेश' का 
ऋषीकेश' आपके सामने है। ह उड़ गया। कभी-कभी आदि का 
वर्ण ज्यों का त्यों रहता है और उसके अन्तर बैठा हुआ उड़ जाता 
है। स्वामी से साई बन गया। “व्‌ तथा 'म' का लोप और 'ई' 
सानुनासिक । म्‌ अपना प्रतिनिधि छोड़ गया है | 

आद्य स्व॒र मे ज्यों का त्यों रह कर अपने आगे के व्यंजन का 
बलिदान कभी-कभी कर देता है। 'उत' उपसर्ग से हिन्दी का 'उ 
उपसग इसी तरह बना हे--उठना, उचटना आदि। निस या निर 
उपसर्ग के अन्त्य व्यंजत का लोप कर के हिन्दी 'नि! उपसर्ग की 
निष्पत्ति है--निकम्मा, निपटना, निगोड़ा (निर्गुण) आदि। 

दब्द के अन्त मे संयुक्त व्यंजन हो, तो पूर्व व्यंजन का लोप प्राय 
देखा जाता है और तब आच्य स्व॒र दीघ हो जाता है-सप्त-सात, 
तप्त-तात, भकत-भात, रिक्‍्त-रीता आदि। 'रीता' एक लड़की का 
भी नाम है, जिसके 'पण्डित' पिता ने सुन्दर नाम ऋता' रखा था । 
“ ऋत॑ च सत्यं च से ऋत' ले कर स्त्रीलिद्ध प्रयोग--'ऋता' । 
इस ऋता का अंग्रजी समाचार-पत्रों ने 'एग«' छापा, जो ठीक ही 

था ! इस (एप) को हमारे हिन्दी सम्पादकाचार्यों ने “रीता कर 
दिया ! 'रीता हिन्दी में पुल्लिड़ विशेषण है--'रीता वर्तेत--खाली 
बतेन ! वेचारी लड़की को पुल्लिज्भ बताया और सब गुणों या अवगुणों 
से शून्य भी कर दिया! स्त्रीलिज्न होता है--'रीती--'रीती बोरी 
हमें वापिस देना । इसी तरह साम्व शिवम्‌' को हिन्दी-पत्र 'सम्बा 
शिवम्‌ छाप रहे हैं । लड़की के लिए “रीता तथा उस वलिदानी पुरुष 
के लिए सम्वा छब्द बहुत भद्दे हैं और अपने भाग्य पर रो रहे हैं ! 

अस्तु, (रिक्त आदि का 'रीता' आदि वन जाता है। इसी तरह-- 
करम-काम, धर्म-धाम, चर्म-चाम आदि हैं । 

जनता में ही भाषा-विक्रास होता है। सोना खान में स्वत: वनता 
है; हीरा भी अपने आप बनता है; परच्तु उसे साफ करना होता है; 
और शाणोल्लेख कर के सुडोल करना होता है। इसे “संस्कार कहते 
हैं। जब कोई जन-भाषा या बोली साहित्यिक भाषा का रूप ग्रहण 
करती है, तब अगणित नागरिक जनता का कंठहार बनने से पूर्व 
सुवर्ण-राशि को तयना-कटना भी होगा। जो (मेरठ-परिसर की) 
बोली, आगे चल कर खड़ी वोली, उदृ, हिन्दी, राष्ट्रभापा आदि 
कहलायी, उसमें रोट्री, धोत्ती, आदि कर्ण-कटु प्रयोग होते हैं। 
साहित्यिक भाषा ने एक-एक्र वर्ण का लोप करके रोटी, धोती आदि 
सुन्दर शब्द बना लिये। इसे हम विकास न कहकर 'परिष्कार या 
'संस्कार' कहेंगे--विज्ञजनों ने, कुशल डाक्टरों ने, जैसे किसी छंगे' 
की छठी अँगुली हँसते-हँसते आसानी से उड़ा दी हो । 

वर्ण-लोप के हजारों उदाहरण दे-दे कर पुस्तक के पृष्ठ बढ़ाये 
जायें; यह अच्छा नहीं। काम की विशेष वात कहनी चाहिए और 
वही यहाँ भी है । 
२६--स्‌ तथा हु को चर्चा 


किया क्‍या जाय, भापा-विज्ञान में इन्हीं अक्षरों की करामात 
देखने में आती है। जाहु, जाउ, जाओ आदि में हू का लोप आप देख 
ही चुके हैं । संबोधन है का ह उड़ गया--ए' रह गया--ए लड़के' ! 
यह (ए! उर्दू में ऐ' हो गया--ऐ लड़के! ! राम हो, राम ! इस दूर 
के संवोधन का 'हो' अपने 'ह को हटाकर आ' रह गया--ओ राम! 
यही नहीं, जिन संयुक्त व्यंजनों में हू घुल-मिल गया है, उन से 

भी अपने अल्प्राणों को दूर हटाकर आप चमकता रहता है। 'मुख - 
'तख' का 'मुहँ-नहँ आप देख ही चुके हैं। कभी क, च, ट, त, प, या 
ग॒, ज, ड, द, व को भी ह होते देखा है ? यहाँ ह है ही नहीं । ख, 
ध आदि में वह है; सो संपष्ट हो जाता है, अल्पप्राण को मिटा कर ! 
क्रोध से कोह होता है, शोक का 'सोह' नहीं । 'क्षोभ' का छोह' 
है, पर लोभ का 'लोह' नहीं होता । 'लोह' पहले से ही 'लौह' का 
तद्भव मौजूद है न ! भ्रम न पैदा हो ! 'शोभन' का सोहन' है; तब 
'शोधन' का 'सोहन' कैसे वने ? 'बधिर' का 'बहिर' फिर आ-विभक्ति 
के साथ बहिरा' बना; बाद में “इ को 'अ' हुआ--बहरा । ह्‌ प्राय: 
'इ को हटाकर अ' रखता है। 'एक-स्थानीय' मित्र है न ! इसीलिए 
'भगिती' से 'बहिनी' बना; फिर 'बहन' हो गया । 'रुधिर का 'रहिर' 
'पद्मावत' आदि में देख सकते हैं--रुहिर भभूका । शफरी संस्कृत 
शब्दका सहरी कवितावली में है, जिस का अर्थ करने में लोग इध र- 
उधर के कुलाबे भिद़ाते हैं । 

'मेघ' का 'मेह' बहुत प्रसिद्ध है, और 'सौभाग्य' का सुहाग, एक 
विशिष्ट अर्थ में। आभीर' का आद्य स्वर हस्व भी हो गया-- 
'अहीर' । परन्तु अधोर' का अहीर' नहीं हुआ; भ्रम बचाने के लिए । 
वध का बहु और 'गभीर' का गहरा' है। ह ने ६” को हटाकर 
अयना गोत्रोय अ' बुला-बसा लिया है। 'भला' का 'हला' हो गया 
है--हला शकुन्तला' ! भला शक्ुन्तला, तू ने वह वेसमझी की क्‍यों ?' 
दि के अन्त का स्वर दीर्घ भी हो गया है--'दही' । संस्कृत 'कथ्‌' 
धातु “कह वन गयी है । 

मध्य का महँ बना, जो आगे चलकर भें के रूप में हिन्दी की 
एक विभक्ति बना । 
२७--में और प्पर' 

इन विभक्ितयों के प्रयोग-नेद पर ध्यान देने से भी स्पष्ट है कि 
मध्य से 'महँ और उस से भें! है। भीतर के लिए 'में' आता है और 
ऊपर के लिए पर'। सन्दृक में पुस्तकें हैं', 'सन्दुक पर पुस्तकें हैं । 
यह पर विभक्ति 'ऊपर' के 'ऊंँ को अलग कर के बनी है। 

मध्य' का एक विकास माँझ' के रूप में भी हुआ है, जो कविता 
में आता है। 

'कहा ब्रज में क्‍या के अर्थ में बोला जाता है, जिसका हु पूरब 


को ओर चलते-चलते घिसता जाता हैं। मैनपुरी तक कुछ झनक 
मिलती भी है; पर आगे कोरा 'का रह जाता है--'कहा करे निरवल 
मनुज ?' का करें कोऊ उन ते लड़ि के | 

आगे जेसे-जेसे पुरव में भाया बहती जाती है, 'ह' के दर्शन कम 
होते जाते हैं। वड्भाल में 'आमार हो गया है हमारा 'हमार'। इसी 
तरह शनतद्य:-सहस्रश: विक्रास हैं । 

बच्धाल में ह जैसे उड़ता है: पंजाब में वैसे ही जमता है। एक 
मधुर भाषा है. दूसरी कठोर। मधुर भाषा को महाप्राण की कर्कंधता 
न चाहिए पंजाबी भाषा को उसकी जरूरत है। वह और' को भी 
'होर बना लेती है और 'इक' को 'हिक्र: सो आप देख चके हैं। 
प्रव-पच्छिम का अन्तर है ! 

हू के लोप, आगम तथा प्रभाव से भाषा भरी हुई है । आवश्यकता 
इस बात की है कि विकास के एक-एक तत्त्व तथा कारण पर अलग- 
अलग विचार हो। इससे अनेक रहस्यों का उद्घाटन होगा ! हमें 
विश्वास है, हिन्दी में वह समय अब आ ही रहा है। 

लोप-प्रक रण में यह वात ध्यान देने की है कि जब किसी इकारान्त 
व्यंजन का लोप होता है, तो शेष 'इ को विकल्प से थ' हो जाता 
है--कोकिल-कोइल-(कोइलिया )-कोयल । 'को5पि-कोइ-कोई-कोय । 
जाहि-जाइ-जाय । होहि-होइ-होय । 

कभी-कभी तो वर्ण-लोप इस तरह होता है कि कुछ पता ही नहीं 
चलता | ब्रज में 'तद लोनो' शब्द खबर प्रचलित है । सद लोनी--ताजा 
मक्खन । सद्यः निःसुत नवनीत--सद्यः नवनीत । फिर 'सद्य का 
सद--यू लोप होकर । 'नववीत' का 'लोनी' बहुत विचित्र विकास 
है। कहीं-कहीं लैनू और 'नेन्‌' भी होता है। जन-प्रचलित 'नवनीत' 
का कैसा स्वच्छन्द विकास हुआ है ! 


छठा अध्याय 


२८--अर्थ-विकास तथा कुछ अन्य बातें 

पिछले अध्यायों में शब्द-विकास की विशेष-विशेष प्रवृत्तियाँ हमने 
देखों, और इस तरह अनन्त शब्द-सागर की कुछ जानकारी प्राप्त की । 

दब्द-विकास को जिन चार विभागों में हमारे महान्‌ पुरखों ने रखा 

था, वे अब तक ज्यों के त्यों स्थिर हैं और सदा ऐसे ही रहेंगे । निरुक्‍्त 
का पाँचवाँ तत्त्व है-- अर्थ-विकास । भाषा के विकास में अर्थ-विकास 
भो महत्त्ववृूर्ण चीज है। कच्चे आम के रूप-रंग आदि में जो कुछ आप 
देखते हैं; पकने पर वह सब प्राय: बदल जाता है। हरा रंग गुलाबी 
या सिन्द्री आदि हो जाता है । कोमलता आ जाती है। कठो रता बेसी 
नहीं रहती । यह सब बाह्य परिवरतेन है। भीतरी परिवर्तन रस में 
होता है--खट्ट से बदलकर मीठा या खटमिद्ठा हो जाता है। यह 
अन्त:परिवतेत है । कभी-कभी बाह्य परिवतेन वेसा नहीं भी होता है, 
या बहुत कम होता है। इसी तरह भाषा के विकास में शब्द तथा अर्थ, 
दोनों का विकास हम देखते हैं। कभो-कभी शब्द-विकास मात्र होता 
है, अर्थ ज्यों का त्यों रहता है । आम ऊपर से रंग बदलकर सिन्दूरी 
हों गया, नरम भी हो गया; पर खद्ठा पहले-जेसा ही ! कभी-कभी शब्द 
में कोई परिवर्तन नहीं होता; पर अर्थ कुछ बदल जाता है। कोई-कोई 
आम पक जाने पर भी रंग में हरे ही रहते हैं। स्वाद में महान अन्तर 
शब्द तथा अर्थ दोनों में साथ-साथ परिवतेन तो प्रायः हम देखते ही 
हैं। सो, अर्थ-विकास की ये सव धाराएँ आपके सामने हैं । 

अभियुक्त', 'सम्पादक' आदि शब्द संस्कत से हिन्दी में ज्यों के 
त्यों आये हूं; परन्तु अर्थ में परिवर्तन-परिवद्धंन है । 'स्तव' 'थन' बना 
परन्तु अर्थ को परिधि कम हो गयी । 'थन' का प्रयोग पशुओं के ही 
लिए होता है। प्रक्रिया में कहीं मानवी-परिधि में भी 'थन' आता है। 
स्त्रियों को 'थनेला' (रोग) बहुत कष्ट देता है। अर्थ की परिधि का 

कम हो जाता भी भापा-विज्ञान में विकास ही है। कभी झद्द-विक्रास 
हो जाने पर भी अर्थ पृर्ववत्‌ रहता है। उड़ तथा पढ़ घानुओ के अथ 
में कोई अन्तर नहीं है। कभो क्वाचित्क अर्थ-विस्तार होता है. मुद्दा विरे 
आदि में । 'गृह का 'घर हो गया: शब्द-विकास होने पर भी अथ में 
कोई अन्तर नहीं । परन्तु 'प्लेग में वेचारे राम का घर विगड़ गया 
यहाँ 'घर के बदले 'गृह नहीं दे सकते है । 

अर्थ-विस्तार की कोई सीमा नहीं हैं। इसे शब्द की तरह दो- 
चार वर्गों में बाँटना सम्भव नहीं है। इसीलिए पूर्वाचार्य्यों ने भी इस 
पर विस्तार से विचार करना आवधद्यक नहीं समझा है। साधारणतः 
इतना समझ लेना पर्याप्त है कि अर्थ-विक्रास किस तरह होता है। 

हिन्दी ने अर्थ-विस्तार कई दृष्टियों से किया है, जिनमें असन्दिग्धता- 
सम्पादन मुख्य है। संस्कृत में 'पच्र्‌ धातु का अर्थ पचना भी है और 
पक्राना भी । मल अर्थ 'पकाना' है और इसीलिए यह सकर्मक है 
“राम: ओदनम्‌ पचति --राम भात पकाता है। परन्तु इसी धातु का 
'कम-कत्‌ प्रयोग करके 'पचना' अर्थ भी लिया जाता है--भोजनं 
प्रायो यामहयेन पच्यते निरुजस्थ--नोरोग आदमी का भोजन प्राय: 
छह घण्टे में पच् जाता है। संस्कत में 'पच॒' का ही प्रयोग है; एक 
जगह 'कर्तेरि और अन्यत्र 'कम-कतंरि । परन्तु हिन्दी ने ऐसा झमेला 
नहीं रखा और अर्थनुरूप शब्द में कुछ परिवर्तेत कर दिया। पच्‌ 
जो मूल अर्थ (करते वाच्य में) संस्कत ने रखा है, उस अर्थ में हिन्दी ने 
उसे पका कर के लिया है। 'च को 'क' और अन्त में दीर्घ 'आ। 
“राम रोटो पक्ाता है । पेट में जठराग्नि से जीय॑माण होने को 'पचना' 
कहते हैँ । यहाँ 'पच्र शब्द में कोई परिवर्तत नहीं हुआ। स्वरान्त 
होना हिन्दी के लिए साधारण बात है। हाँ, क्रिया अब सक्रमंक नहीं, 
अकमंक है-- अन्न पचता है । 

इसी तरह शतशः शब्द-पर रवतेन हुए हैं; केवच स्पप्टता के लिए । 
अर्थ-विस्तार हुआ ही है--'पचना और बात है, 'पकाना' और | 
'पकाना का “कर्म-कत्‌  'पकना है--'दाल पक रही है । इस तरह 
सब स्पष्ट है । 

संस्कत का 'उत्‌ उपसर्ग हिन्दी में 'उ के रूप में विकसित हुआ 
है। उत्पद्यते का उत्पद्य अंग लेकर हिन्दी ने 'उपज' बना लिया | 
लेब्र्तमुत्यचते --खेतल में अन्न उपजता है। परंतु हिन्दी में एक 

विशेयतरा आ गयी। चार प्राणियों की उत्पत्ति के लिए 'उपजना न 
कहा जायगा | इस जगह हिन्दी ने जन्म” के विकसित रूप 'जनम 
का नाम-धातु वना कर काम लिया है--ते जनमें कलिकाल कराला 
करतव वायस, बेस मराला । कुछ लोग तत्सम “जन्म दब्द से जन्मे 
और “जन्मी' आदि गलत लिख देते हेँ। इसी अर्थ में उत्पन्न होना 
पैदा होना' आदि भी चलते हैँ । परन्तु ऐसे प्रयोग चर-अचर सभी 
तरह की उत्पत्ति के लिए होते हँ--'मनुष्य पैदा होता है--नाज 
पैदा होता है और 'इस वर्ष जितनी भो फन्नों को उत्पत्ति होगी, सब 
सरकार खरीद लेगी। परन्तु अन्न को उत्पत्ति' की जगह अन्न की 
उपज ही अधिक चुस्त है। 

ऐसा क्‍यों है ? क्‍यों अन्न को उपज अच्छा लगता है और 
मनुष्यों की उपज' क्‍यों गलत है; इसमें कारण है। शब्द का विकास 
दो क्षेत्रों में होत। है और वे क्षेत्र हें: १--जनता तथा २--साहित्य । 


२६--जनता तथा साहित्य 


जनता में जिन शब्दों का विकास होता है, वे स्व-ग्राह्म हो जाते 
हैं। कुछ शब्दों का विकास साहित्य-मात्र में होता है। इन दांनों 
विकासों में वही अन्तर है, जो डाल में पके तथा पाल में पकाये 
आमों में । परन्तु, यदि पकाने योग्य अवस्था आमों की न हो, या 
पकाने की विधि में गड़बड़ी हो जाय और आम पकने की जगह सड़ 
जाय या सूख जाय; नीरस या विरस हो जाय, तो इसे “विकास न 
कहकर “विकार कहेंगे | कर्ण का विकास जनता में 'कान' के रूप 
में हुआ और राजा कर्ण का 'करन'। यह स्वाभाविक विकास है। 
साहित्य में श्रवण का विकास स्रौन हआ--'स्रौननि कुंडल' । कान 
तो साहित्य ने भी यथा-स्थान ग्रहण कर लिया; पर जनता ने 'स्रौन 
नहीं अपनाया । फिर भी, साहित्य में, अवधी तथा ब्रजभाषा-साहित्य 
में, 'त्रोन चलता है। यह सखत्नौन' पाल में पकाया हुआ आम है। सुन्दर 
है, ठीक है। परन्तु यदि कोई 'साहित्यकार' संस्कृत के श्रति' शब्द 
को 'स्र्ति या सुरुति कर के लिखे, तो यह 'विकार' या गली-सड़ी 
चीज होगी । यह क्‍यों ? इस लिए कि 'स्र॒ति का प्रयोग 'परिस्राव के 
अथ में भी है--तत्सम 'सुरुति' भी भ्रामक है। 'शर्मा-वर्मा को भी 
सरमा -वरमा' न होगा । 

जत-विकसित छब्दों में भी श्रम-सन्देह की गुंजाइच्व नहीं है । 'वंश' 
का विकास 'वाँस हुआ, एक ही अर्थ में | 'कुल के अर्थ में यह विकास 
नहीं हुआ । उस अर्थ में 'बंस हुआ। परन्तु 'वंसी फिर केसे ? वह तो 
बॉस की होती है न ? हिन्दो ने 'बाँस से “बसी बनाया है। मछली 
पकड़ने के लिए एक लम्बे-पतले बाँस में डोरी-चारा वाँव कर काम में 
लाते हैं। इसी का नाम वाँसी है। इसीलिए 'मुरली' के अर्थ में 'वाँसी' 
का प्रयोग नहीं हुआ--वंसी जरूर चला | परन्तु यह 'बंसी' तद॒भव 
'बाँस से निप्पन्न नहीं है। संस्कृत (वंश से “निप्पन्त ) 'वंणी' शब्द 
का ही यह तद्भव रूपी 'वंसी है। वनी-वनायी चीज ले ली है। ब्रज- 
भाषा-साहित्य में श्लिप्ट-रूपक आदि देने के लिए वाँसी को भी 
कवियों ने वंप्ती कर लिया है; यह अलग वात है और उस कारीगरी 
के लिए क्षम्य भी हैं--'मोहन की बंसी ने मेरो मन-मीन बेध्यों ।' 

इसी तरह “पृष्ठः का विकास 'पीठ' जनता में हुआ--'पीठ का 
फोड़ा । परन्तु (पुस्तक के बारहतें (या बारहवीं) पीठ पर वह लिखा 
ये" ऐसा नहों कह सकते। यहाँ “ृष्ठ' ही रहेगा। कारण, जनता ने 
अपने व्यवहार के लिए अंग-विशेष के अर्थ में 'पृष्ठ' का 'पीठ' बनाया 
है, उसी में चलगा। पढ़े-लिखे लोग तो अपनी पुस्तकों के (पृष्ठ ज्यों 
के त्यों पढ़ते-बोलते रहे । यहाँ 'पीठ' नहीं बोला गया | इसीलिए इस 
अर्थ में वसा विकास गृहीत नहीं है । 

जनता ने पत्र को “पत्ता वना लिया। परन्तु पढ़े-लिखे लोग 
आपस में पत्र-व्यवहार ही करते रहे । इसीलिए पेड़ के पत्ते गिरते 
हैं, पर डाकिया अपने झोले में 'पत्ते' नहीं, 'पत्र' भरे रहता है। पत्र 
लिखने वाले उसका वही उच्चारण कर सकते थे, करते रहे । इसी लिए 
उस अर्थ में उस शब्द का वेसा विकास न हुआ । इसीलिए हिन्दी में 
असन्दिग्धता या स्पष्टता रही। पत्ता का स्त्रीलिंग पत्ती हुआ। 
छोटा पत्ता--'पत्ती । परन्तु संस्कृत में वक्ष के छोटे पत्ते को 'पत्री' 
नहीं कहते हैं । यावी 'पत्री का विकास “पत्ती नहीं है। पत्र से 
पत्ता और फिर इसका स्त्री-लिंग रूप पत्ती । संस्कृत में पत्री या 
पत्रिका कहते हैं 'चिट्ठी' को | हिन्दी में चिट्ठी के साथ पत्री' भी 
चलने लगा--'चिट्ठी-पत्री । जेसे 'बाग-वर्गीचा' आदि चलते हैं। 
फिर “चिट्ठी का चीठी हो गया और इस “पत्रों का पाती विकास 
हुआ- प्रेम की पाती । सो, पत्री का अलग विकास है, पाती का 


ह! 
| 
) 

अलग। दोनों भिन्‍न चीजें हैं। इस 'पाती' को 'पात' का स्त्री-लिंग 
रूप न समझ लीजिएगा। जनता के सामने 'भेंस' रहती है, 'रानी' 
नहीं | फलत: 'महिषी का भैंस” बना, एक जानवर के अर्थ में । 'राज- 
महिपी संबोगिता' को 'राजा की भैंस संयोगिता' न कहेंगे । 

जनता का काम कपड़ा सीने के लिए लोहे की जिस चीज़ से 
पड़ता है, उसे उत्तते मतलव । सूचो' का 'सुई' विकास हुआ । परन्तु 
पढ़-लिख लोग “'विपय-सूची” को ज्यों का त्यों पढ़ते-बोलते रहे । 
इसलिए पुस्तक की सुई देखने से” ठीक न रहेगा। उस अर्थ में सूची' 
का विकास हुआ ही नहीं है । तत्सम प्रयोग ही चलता है-- सूची । 

सन्दिग्धता हिन्दी रखती ही नहों | 'घड़ा' का छोटा रूप ' घड़ी 
न होगा, यद्यपि पत्ता का 'पत्ती' होता है। 'घट' से घड़ा' है। छोटा 
घड़ा घड़िया' तो होता भी है। 'घड़ी' इसलिए नहीं कि संस्कृत का, 
(समय-सूचक) 'घटी-यंत्र' का, “घटी हिन्दी में 'घड़ी' हो गया, जैसे 
'वट का बड़ । जब एक शब्द इस अर्थ में चल पड़ा, तब किसी द्सरे 
अर्थ में उसी तरह का शब्द हिन्दी ने नहीं ग्रहण किया। मैं समझता तत 
कि हिन्दी की विक्रास-प्रवृत्ति समझने के लिए ये उदाहरण पर्थ्याप्त 
हैं । 
३०--सं क्षेप का ध्यान 

हिन्दी ने शब्द-विकास में या शब्द-ग्रहण में संक्षेप का ध्यान बहुत 
रखा है और शालीनता भी रखी है। 'रसाल' शब्द जनप्रचलित नहीं 
हुआ और आम्र' को आम” बनाकर आम बोल-चाल में स्वीकृत 
क्रिया | संस्कृत में आम का पर्याय एक और छुब्द है, छोटा सा । 
आम लेने में हिन्दी को 'र' घिसता पड़ा: पर उस शब्द को लेती, तो 
यह झंझट भी न करनी पड़ती । परन्तु हिन्दी ने उस शब्द को ग्रहण 
इसलिए नहीं किया, क्योंकि गँवारू बोली में उसी रूप का शब्द स्त्री के 
गोग्य अंग-विशेष के लिए बोला जाता है। हिन्दी ने अपने क्षेत्र में 
अरलीलता नहीं आने दी है । 

कभी-कभी एक शब्द को तोड़कर दो पृथक्‌-पथक शब्द बना लिये 
गये हैं-एक ही अर्थ में | संस्कृत के 'बलीवर्द' शब्द को तोड़ कर' बैल' 
तथा 'वबरध या “बरधा' बने। “बैल' साहित्य ने भी ग्रहण कर लिया 
है। संस्कृत 'गोघम' का विकास फारसी में 'गन्दुमः हुआ | 

हिन्दी को गन्दुम' का गन्द अच्छा न लगा। विस्तार भी पसन्द न 
आया । इसने 'गोधूम' के <दु का लोप कर दिया और 'म॒ को 
अनुनासिक-रूप से ग्रहण किया--गोहूँ । यही गोहूँ फिर “गेहूँ बन 
गया । कितना सक्षेय ! आपको यह देखकर आइचर्य हुआ होगा कि 
पु-विभकित के क्षेत्र में तो 'बैल' चलता है और जहाँ उस (पुं-विभक्र्ति) 
का साम्राज्य नहीं. वहां बरधा' चलता है। परन्तु यह व्यवस्थित 
चीज़ है | संस्कृत 'बलीवरई:' में विसर्गों का प्रयोग तो अन्त में ही है 
न ? विसगों का ही विकास “आ' विभकिति है।सो 'बर्द.. का अश 
बरधा' है; 'अ हटाकर वरध' भी | 'वली' अंश तो विसमे-शून्य है 
और इसीलिए 'बेल' हुआ, बला" नहीं । 

जैसे बलीवर्द! से दो शब्द बन गये; उसो तरह कभी-कभी दो 
(अपने ही) शब्दों से भी हिन्दी एक शब्द बनाती है। हिन्दी का 
लगभग अव्यय बहुत प्रसिद्ध है। 'लगना' किया है। भागना या 
भगना भी किया है। लगना के साथ 'भगना' जमता है, भागना' 
नहीं। लग कर--चिमद कर, एक होकर । भाग कर या भग कर-. 
दूर हटकर। लगते ओर भागने के बोच में है--समोप रहना! । 
बहुत समीप । 'लगभग एक हजार आदमी उस मुशायरे में थे- 
अर्थात्‌ एक हजार के समीप, कुछ इधर या उधर । 'एक हजार' संख्या 
आदमी से बिलकुल लगी हुई नहीं है--निश्चित रूप से एक हजार 
नहीं । परन्तु भागी हुईं भी नहीं है । समीप है | या यों कहें कि लगी 
भी है और भगी (भागी) भी है । यों 'करीब-करीव' है । 

लग कर' काम करो--जुट कर । यह “जुट' 'जुड़' का विकास; 
विशेष अर्थ में | जुड़कर' से वह अर्थ नहीं निकलता | जोड़” योग । 
योग का संस्कृत में अर्थ 'युक्ति भी--'योग: कर्मपु कौशलम्‌' काम 
करने के कौशल को 'योग' या युक्ति' कहते हैं। योग--तदाकार हो 
जाना, लौलोन हो जाना, जुड़ जाना। 'लगन के साथ' में यही है । इसे 
'लग्न के साथ” लिखना गलत है। 'लग्न-मुहर्त' अलग है । 

बनी-बनायी दाल को संस्कृत में 'सूप' कहते हैं। कैसा सुन्दर 
गोल-मटोल शब्द है; हिन्दी के योग्य । परन्तु जनभापा ने इसे ग्रहण 
नहीं किया लोग दाल से रोटी खाते हैं, 'सुप' से नहीं । संस्कृत 'शर्प' 
का विकास हिन्दी में 'सूप' हुआ, तब दाल के लिए सूप' कैसे चलता ? 
द्विल' को दल कर 'द्वि का छिलका अछूग कर दिया गया और फिर 

दल' को दाल इसलिए किया गया; क्योंकि एक अन्य ऐसा ही शब्द 
अन्यार्थ में प्रसिद्ध था--दोनों दलों में जमकर युद्ध हुआ । 

'धूम्र का विकास धुआँ हुआ--यद्यपि 'धूम' हो सकता था। 
परन्तु हिन्दी में 'चहल-पहल' के लिए धूम प्रसिद्ध था--बड़ी धूम 
रही ।' 

कभी-कभी अतुनासिक-प्रयोग से भो हिन्दी ने सन्दिग्धता दूर की 
है। पृच्छः का पूछ हुआ--'पुछ-ताछ' | तब 'पुच्छ' का विकास 'पूँछ 
के रूप में हुआ। अनुनासिक का आगम केवल स्पष्टता के लिए; 

अन्यथा, 'पुच्छः का विकास भी पूछ ही होता। 

संस्कृत का अम्वा' हिन्दी में अम्मा हुआ, मुसलमानों में “अम्मी' 
हो गया । अम्‌ का लोप कर के "मा रहा, जिसे साहित्य ने भी 
ग्रहण कर लिया। माता से भा नहीं है--'मात-पिता' ही चलते हैं। 
मातृ-वाचक “मा फिर संस्कृत में भी कहीं चला गया है-- मा रमा- 
सुषमाचारु। वेसे 'मा' शब्द संस्कृत में लक्ष्मी-वाचक है। माता के अर्थ 
में मा हिन्दी से ही गया है। मायापुर में नहर गंगा जी से निकली 
और फिर कानपुर में उसी से आ मिली, अत्यन्त घिसे-घिसाये रूप 
में । ऐसा बहुत ही कम देखने में आया है कि अन्यत्र विकास-प्राप्त वेसे 
शब्द पुन: संस्कृत में जा मिलें | 'मा' का भी संस्कृत में (माता के अर्थ 
में) क्वाचित्क ही प्रयोग है; पर है। बंगाल में स्त्री-सम्मानार्थ प्रचलित 
मा शब्द संस्कृत का तद्भव नहीं, अपितु “लक्ष्मी-पर्याय (तत्सम ) मा 
है। इसीलिए वहाँ “बहू मा प्रयोग होता है--बहु-लक्ष्मी या 'लक्ष्मी- 
रूप बहू । इस तरह अर्थ-भेद से शब्द-भेद सर्वत्र समझना चाहिए । 

कभी कभी स्त्री-पुंभेद कर के भी सन्दिग्धता का परिहार किया 
गया है। संस्कृत तुष' का हिन्दी में विकास किचित्‌ भिन्‍न अथे में हो 
कर 'भुसः बन गया। दब्द-प्रवृत्ति का कारण असारता। सार (अन्न, 
चावल) निकाल लेने पर ऊपर का जो छिल्का बच जाता हैं, उसे 
संस्कृत में 'तुष' कहते हैं। यह असारता (यानव के लिए अभोज्यरूपता ) 
समान धर्म लेकर जौ-गेहूं आदि के माँड़े हुए चारे की ओर भी इसी 
शब्द की प्रवृत्ति हुई; पर शब्द भेद हो गया--'भूस ।' 'त' का भ हो 
जाना कोई बड़ी बात नहीं, जबकि द' को झ' (दोला-झूला) और 
'क' तक (दा, दे, दी--का, के, की) हो जाता हैं। जब एक नये अर्थ में 
'तुष का 'भुसः रूप चल पड़ा, तो 'तुष' के मूल अर्थ का द्योतन कैसे 

हो ? इसके लिए 'भुस का स्वत्रोलिंग रूप 'भूसी वनाया गया। 
'भूसी--तुष, चोकर। इस तरह उभयत्र शब्द-भेद से अर्थ-स्पष्टता 
हिन्दी ने रखी । पुंविभकक्‍ति लगाकर भी शब्द-भेद है--लेख-लेखा । 


३१- विकास का कारण असमथंता नहीं 
हिन्दी में शब्द-विकास का कारण संक्षेप, सौकय्यं तथा सौप्ठव की 
ओर प्रवृत्ति ही है, उच्चारण-अशक्ति नहीं। हिन्दी में 'स' का सही 
उच्चारण न हो पाता हो, ऐसा नहीं है | यहाँ तो 'स' इतना चलता है 
कि संस्कत शब्दों के 'श' तथा 'प को भी 'स प्रायः वन जाना पड़ता 
! फिर भी 'स' का कहीं-कहीं छ' होते देखा गया हे । पञ्चाधिक 
और षट्-न्यून संख्या के लिए संस्कत में 'षष' शब्द है, जो 'षट्‌ 
आदि रूपों में चलता है। हिन्दी ने इस शब्द को स्वरान्त करके 
ग्रहण किया--'षष | फिर हो गया--सस | “दशा का जेसे दस 
और 'शिर' का 'सिर। सस' मजे से चल सकता था। फारसी में 
यही शश' गया हे--'शशमाही --छमाही-- । फारसी में एक जानवर 
को खरगोश कहते हैं, जिसे संस्कत में 'शश' या 'शशक' | इसलिए 
वहाँ इस संख्या-वाचक 'शह का चलन ठीक है। परन्तु हिन्दी में उस 
प्राणी को ससः और 'ससा भी कहते हैं। शश' का रूप 'सस 
ओर पं-विभकति लगाकर 'ससा--'ससा की बारी । ऐसी दशा 
में संख्यावाचक सस ठीक न समझा गया। अन्त्य स' को हू कर 
के सह चलाना भी ठोक न था। एक खेल का शह यहाँ 'सह 
वन चुका था, बोल-चाल में था । हस तो बहुत भद्दा रहता। हिन्दी 
प्रारम्भ में 'स' को 'ह॑ पसन्द ही नहीं करती । सत्तर' का 6त्तर नहीं 
होता; हाँ 'बहत्तर' 'तिहत्तर' हो जाता है। सो, हस भी न हो सका। 
तब क्‍या हो ? 'स' को बच्चे 'छ' बोल देते हैं । स्वाभाविक प्रवृत्ति है। 
इसी प्रवृत्ति को ले कर 'स॒ के प्रथम 'स' को 'छ कर दिया और तब 
द्वितीय स हु वन गया--छह । अर्थात्‌ 'स को छ' इसलिए न 
समझिए कि हिन्दी-भाषी 'स' बोल नहीं सकते; प्रत्युत इसलिए कि 

असन्दिग्धता लाने के लिए वह जरूरी था। 
कभी-कभी अपनी पं-विभक्िति का प्रयोग कर के भी हिन्दी ने 
अर्थान्तर में काम चलाया है। 'रस' शब्द का व्यवहार हिन्दी में भी 
उसी अर्थ में होता है, जिस अर्थ में संस्कृत में । परन्तु आ विभक्षित 

लगाकर ('रसा' बनाकर) अर्थान्तर में इसका प्रयोग होता है। 'आल्‌ 
हमें पचते नहीं, रसा से ही रोटी खा लेंगे | यों संस्कृत का 'यूष' शब्द 
जहाँ व्यवहृत होता है, वहाँ हिन्दी 'रसा' चलाती है। 'रसा' भी एक 
तरह का रस ही है; पर बहुत अन्तर है “रस और 'रसा' में | 'यूष' 
का 'जस बना कर हिन्दी ने काम लेना ठीक न समझा । 'रस' तथा 
'रसा' में जो शब्द-साम्य है, वह 'रस' और जूस में कहाँ है ? 

भाण्ड' (बतेन) का भाँड़' हिन्दी ने नहीं बताया; क्योंकि नक्काल 
लोगों के लिए 'भाँड' चल रहा था। हाँ, भाँडा' या 'भाँड़ा' का प्रयोग 
जरूर होता है; पर बर्तन के साथ और प्राय: बहुवचन में ही-- 
बर्तन-भाँड़े । कहीं स्वतंत्र रीति से भी--कपट-कलेवर कलिमल भाँडे, 
चलत कुपन्थ वेद-मग छाँड़े । 'भण्डिका' का (हँड़िया' बना और 
भेंडिया भी । आद्य व्यंजन का स्वर हस्व हो गया; भ' के 'ब्‌' का 
वैकल्पिक लोप । इका' का 'इआ' और इय्‌' आदेश | 'ण्‌' अनुस्वार बन 
गया। परल्तु भांडा या 'भाँड़ा में ब्‌' का लोप नहीं होता। हाँड़ा' 
अच्छा नहीं लगता । हाड़' का ख्याल आता है। 'हंडा' जरूर चलता 
है। 

सारांश यह कि हिन्दी ने शब्द-विकास की धारा में सदा स्पष्टता, 
असन्दिग्धता, सरलता, मधुरता तथा संक्षेप-प्रियता को पसन्द किया 
है। आइरचर्य है, साधारण जनता में विकसित भाषा का प्रवाह इतना 
वेज्ञानिक तथा सुव्यवस्थित है ! 


३२--अनेकधा विकास 


हिन्दी ने क्रिसी-किसी शब्द का प्रत्यर्थ अनेकधा विकास किया है। 
संस्कृत का वत्स' शब्द हिन्दी ने मूल अर्थ में 'बच्छ' करके लिया। 
पु-विभकक्‍ति लगकर “वच्छा' और 'र्‌' का आगम करके तथा च्‌' को 
हटाकर 'वछरा हुआ। 'र्‌ का वैकल्पिक 'ड्‌ कर के 'बछड़ा' भी । 

वेदों में गौ' के बाद जिस प्राणी को सर्वाधिक महत्त्व दिया गया 
है, वह है घोड़ा । घोड़े के बच्चे को 'बछेड़ा' कहते हैं । यह उसी (वत्स) 
शब्द का दूसरा विकास है । शेष सबके लिए “बच्चा” बना। वत्स' का 
ही 'वच्चा' भी, पुं-विभक्ति लगाकर । वर्ण-विकार स्पष्ट है। सो, एक 
वत्स से बछड़ा, बछेड़ा और बच्चा ये तीन रूप अर्थ-भेद से हिन्दी 
ने कर लिये। भेस के बच्चे में भी कुछ विशेषता देखकर उसे पड़ा! 

कहा ! वह जब देखो तब पड़ा ही तो रहता है--सुस्त ! बछड़े या 
बछेड़े की तरह चुस्त तो क्या होगा; किसी के भी बच्चे से अधिक 
सुस्त ! इसीलिए उसे पड़ा नाम मिला। स्त्रीलिग--'पड़ी' या 
'पड़िया । इसी तरह स्थान शब्द अर्थ-भेद से--थान, थाना, ठिकाना, 
ठीहा, अस्टान आदि रूपों में विकसित हुआ है। 

पक्ष से 'पंख' और 'पाख' अर्थ-भेद से | शुद्ध का 'सूध', 'सुधा', 
सीधा, सुत्ररा तथा 'सुथरा आदि के रूप में विकास आप पहले ही 
देख चुके हैं। इसी तरह शतशः शब्द-भेद आप को मिलेंगे । आवश्य- 
कतानुसार प्रति-अर्थ शब्द-भेद करके हिन्दी ने अपनी नेसगिक वैज्ञानिक 
पद्धति का परिचय दिया है। 


३३--ढर पर गढ़े शब्द 

कुछ शब्द ऐसे भी हिन्दी में हैं, जो किसी दूसरे शब्द के ढरें या 
वजन पर गढ़े गये हैं। इसे हम “विकास न कहकर नवनिर्माण कहेंगे। 
'मिष्ट' का 'मीठ' और पुं-विभक्ति लगाकर 'मीठा' बना लिया, तब 
'फीक के अर्थ में 'सीठ' या सीठा' भी चला। मीठा के साथ सीठा' 
जितना जमता है, उतना 'फीका' नहीं । हाँ, अकेले 'फीका आये, तब 
वैसा फीका नहीं लगता--सरस होय अथवा अति फीका । 'सरस' 
से बहुत दूर जाकर 'फीका है; इसलिए बेमेल होने पर भी उतना 
अखरता नहीं । समीप तो 'सरस-नी रस ही जँचेगा । खेर, मतलब यह 
कि ढरे पर भी नव-निर्माण हिन्दी ने किया है। 

इसी तरह शब्द निर्माण अन्यथा भी होता है। मा क ही 
समान--मा-सी । 'मासी का पुल्लिग 'मासा' कुछ जंचा नहीं । वह 
तो पिता सा है न ! दूसरे, एक निश्चित तोल को भी 'माशा' तथा 
'मासा कहते हैं। इसलिए 'मासी' का पुल्लिग 'मोौसा' कर दिया गया । 
तब 'मौसा का स्त्रीलिंग मौसी चला। मासी' की नकल पर 'मामी , 
चाची, भाभी , “दादी आदि समझिए। ताती तो गरम समझी 
जाती; इसलिए ताई हो गया और पुल्लिग 'ताऊ । बाबा भी चला; 
पर उसका स्त्री लिंग बाबी न चला। दादी बोलते हैं । 'दीदी पृथक्‌ 
है । इस तरह 'मा' के बाद ये सब हैं । 

भीड़ प्रसिद्ध शब्द है, जिसका उलटा छींड़ मेरठ-परिसर में 
प्रसिद्ध है। गाड़ी में आज भीड़ न थी. यह एक बात है और 'गाड़ी मं 

आज बवह॒त छीड़ है यह दूसरी बात। “भीड़ नहीं है! कहने से यही 
अर्थ निकलता है कि खिच-पिच नहीं है । परन्तु 'छीड़ है! कहने से समझा 
जाता है कि वहुत दूर-दूर लोग बैठे हैं। छीड़ शब्द 'भीड़ के वजन 
पर ही गढ़हा जान पड़ता है; पर जब तक ठीक पता न लग जाय कि 
भीड़ शब्द कहाँ से आया और पहले वना कि नहीं तब तक स्पष्टतः 
कुछ नहीं कहा जा सकता। सम्भव है--'भीड़' तथा छीड़ ये दोनों 
ही शब्द स्वतंत्र हों; कोई भी किसी के वजन पर गढ़ा हुआ न हो । 

अनेक बार लोग गलत निरुक्ति कर के शब्द-प्रयोग में गलती 
करने लगते हैं । हिन्दी का 'फुटकर' प्रसिद्ध शब्द है, जिसे कुछ लोग 
'फुटकल' कर के भी लिखते हैं। यहाँ तक तो खैर थी; पर इसके आगे 
'स्फुट' पर वात पहुँची । 'फुटकर ठीक है या 'फ़ुटकल इस विचारणा 
में पड़कर जब गोते खाने लगे, तो स्फुट को पकड़ा। 'फुटकर' के 
अर्थ में 'स्फूट' लिखने लगे ! स्फुट' का अर्थ है विशद' या स्पष्ट । 
'स्फूटमग्रे व्याख्यास्यते--आगे स्पष्ट व्याख्या की जायेगी। परच्तु 
'स्फूट' का 'फूट' देखकर लोगों ने समझा कि इसी से 'फूटकर' बना 
है |! बस, लिख चले अखबारों में--'स्फुट प्रसंग! । आचार द्विवेदी ने 
मुझे एक पत्र में लिखा था--“आप ने अनेक गलत शब्द-प्रयोगों की 
ओर जाते हुए प्रवाह को वदला है; पर 'स्फूट' को क्‍यों भूल गये ? इसे 
लोग फूटकर' के अर्थ में लिखते हैं।' 

यह एक उदाहरण है। शब्द-साम्य मात्र से निरुक्ति का महल 
खड़ा नहीं होता । अर्थ का चूना या सीमेंट चाहिए। 


३४--अनेकथा निरुक्ति 

बहुत पुराने शब्दों का विकास कभी-कभी दुरनुसन्धान हो जाता 
है । निश्चित रूप से तब उन शब्दों की निशक्ति नहीं बतलायी जा 
सकती और यह नहीं कहा जा सकता कि इसी शब्द से यह शब्द बना 
है। एक व्यक्ति उस शब्द की उत्पत्ति किसी शब्द से मानता है, तो 
दूसरा किसी दूसरे शब्द से | विचार चलने पर निश्चय होते-होते हो 
जाता है। यही नहीं, एक ही विचारक किसो शब्द की अनेकधा 
व्युत्पत्ति बतलाता है। इसका मतलब यह कि वह निश्चित रूप से नहीं 
कह सकता कि ठीक बात क्‍या है। अर्थ का अनुधावन करके अनेक 
जगह ठहरता है। खट्‌्टा साग खाकर यदि न जान सकें कि अमचूर 

वड़ा है, या अनारदाने; तो कह देंगे कि इसमें या तो अमचूर है, या 
अनारदाने । मह॒षि यास्क ने अपने निरुक्‍त में इसी तरह शतशः शब्दों 
की निरुक्ति अनेकधा की है। 'निधण्टु' शब्द गन्तु' (गम्‌) का विकास 
बतलाया है, तो साथ ही 'रत्तु (ह) से निष्पन्त होने की सम्भावना 
भी प्रकट कर दी है । इसका मतलब यह कि 'ग तथा हु को 'घ के 
रूप में आना यास्क मानते हैं। उस समय शब्द-प्रवाह में यह चीज 
होगी । तभी तो वैसी निरुक्ति की गयी है । यही बात सभी प्राचीन 
भाषाओं के सम्बन्ध में है, जो अपनी पूववर्तिनी भाषा से परम्परया 
लेती चली आ रही हैं। हिन्दी में अभी निरुक्‍त पर कोई ग्रन्थ 
निकला ही नहीं है। यह छोटी-सी पुस्तक तो इधर ध्यान आकष्षित 
करने के लिए ही लिखी गयी है। 'ग्रन्थ' आगे चलकर बनेंगे। हिन्दी 
में संज्ञा-विशेषण आदि का विकास ही विचारणीय नहीं है, क्रिया- 
वाचक शब्दों पर भी ध्यान देना चाहिए। क्रिया ही तो भाषा में मुख्य 
चीज है। सबसे महत्त्वंपूणं विचारणीय विषय है प्रत्यय-विभक्तियाँ 
आदि । किस प्रत्यय॒ और किस विभक्ति का विकास कहाँ से किस 
तरह हुआ; यह निरुक्त का प्रधान विषय है । मह॒षि यास्क ने प्रत्यय- 
विकास पर ध्यान नहीं दिया है ; इसका कारण यह है कि उस समय 
तक प्रत्ययों में कोई वैसा रूपान्तर हुआ ही न था। सम्भव है, उन्होंने 
जान-बूझकर उधर ध्यान न दिया हो और यत्किड्चत्‌ प्रत्यय-भेद 
होने पर भी उस पर विचार न किया हो । परन्तु इससे यह निष्कर्ष 
तो नहीं निकलता कि प्रत्यय-विकास निरुक्त का विषय नहीं । भाषा- 
विकास निरुक्‍त का विषय है, जिसमें प्रकति-प्रत्यय सभी कुछ है। 
जब हिन्दी में निरुक्‍त पर गम्भीर ग्रन्थ-रचना होगी, तो भाषा 
सम्बन्धी अनेक रहस्य खुलेंगे; इसमें सन्देह नहीं । 

